

اُسوہ رسول ﷺ

کی روشنی میں
ہماری دینی ذمہ داریاں

احمد و اصلی علی رسوله الکریم — اما بعد
اعوذ بالله من الشیطان الرجیم بسم الله الرحمن الرحيم
﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِمَنْ كَانَ يَرْجُوا اللَّهَ
وَالْيَوْمَ الْآخِرَ وَذَكَرَ اللَّهَ كَثِيرًا﴾ (الاذابات: ۲۱) صدق الله العظيم
رب اشرح لي صدری ويسرى امری واحلل عقدہ من لسانی یفھموا قولی!

سورۃ الاحزاب کے تیسرا رکوع کے درس کی تکمیل کے بعد میں چاہتا ہوں کہ
اس نشست میں آپ نبی اکرم ﷺ کے ”اسوہ حسنة“ کے بارے میں چند اور باقی
سلسلہ وار ایک دو تین کی طرح نوٹ کر لیں اور اپنے ذہن میں بٹھالیں۔

نبی اکرم ﷺ کی اجتماعی جدو جہد کی نوعیت

میں دورانِ درس یہ عرض کر چکا ہوں کہ رسول اللہ ﷺ کی سیرتِ مطہرہ اور
حیات طیبہ ہر ایک اعتبار سے اسوہ ہے۔ ”اسوہ“ کا اصل مفہوم اتباع اور پیروی ہے۔
لیکن سورۃ الاحزاب کے درس کے دوران آنحضرت ﷺ کا جو اسوہ ہمارے سامنے آتا
ہے، اس کو پیش نظر رکھئے اور پہلے ایک سوال کا جواب آپ خود اپنے طور پر دینے کی

کوشش کیجئے کہ آنحضرت ﷺ کی جو اجتماعی جدوجہد ہے وہ کیا ہے؟

آنحضرت ﷺ کے بعض کام خالص انفرادی ہیں اور وہ ایسے بھی ہیں کہ ہم ان کا اتباع نہیں کر سکتے۔ مثلاً نبی اکرم ﷺ صوم وصال رکھتے تھے۔ یعنی آپؐ بغیر افطار کے ایک کے بعد دوسرا، پھر تیسرا روزہ، بلکہ اس سے بھی زیادہ رکھا کرتے تھے، لیکن آپؐ نے امت کو اس سے روک دیا۔ صحابہ کرام رضوان اللہ علیہم اجمعین نے پوچھا بھی کہ آپؐ ہمیں کیوں منع فرماتے ہیں؟۔ جواب میں ارشاد ہوا: ((وَأَيْكُمْ مِثْلِيْ؟)) ”تم میں سے کون ہے جو مجھے جیسا ہو؟“ ((إِنِّي أَبِيْتُ يُطْعِمُنِي رَبِّيْ وَيَسْقِيْنِيْ)) (متفق علیہ) ”میں تو اس حال میں رات بسر کرتا ہوں کہ میرا رب مجھے کھلاتا اور پلاتا ہے۔“ معلوم ہوا کہ آنحضرت ﷺ کی انفرادی زندگی کے بعض پہلوایسے ہو سکتے ہیں جن کے لئے ہم اتباع کے مکلف نہیں ہیں۔ وہ خصوصیات ہیں جناب محمد رسول اللہ ﷺ کی۔ حضور قرأتے ہیں کہ میں اپنی پشت کی طرف سے بھی دیکھتا ہوں۔ ظاہر ہے کہ ہمارے لئے یہ ناممکن ہے۔ اس اعتبار سے اولیت جس اسوہ کو حاصل ہے، وہ اسوہ آپؐ کی اجتماعی زندگی کا نقشہ ہے۔ اس کا ہر ہر قدم واجب الاتبع ہے۔ اسی اعتبار سے یہ فرمایا گیا ہے کہ: ﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِيْ يُحِبِّكُمُ اللَّهُ﴾۔ اس لئے میں یہ کہہ رہا ہوں کہ آپ ذرا اپنے ذہن میں یہ سوال لائیئے کہ نبی اکرم ﷺ کی جو اجتماعی جدوجہد ہے، وہ کس نوعیت کے کام سے زیادہ مشابہت رکھتی ہے! مثلاً ایک نوعیت ہوتی ہے رفاه عامہ کے کاموں کی۔ لوگ یہ کام کرتے ہیں۔ پھر خدمتِ خلق کے بے شمار میدان ہیں، جن کے لئے اخجنیں بنتی ہیں، ادارے وجود میں آتے ہیں۔

دوسرے کچھ محدود پیمانے کے تبلیغی کام ہوتے ہیں۔ دنیا میں بے شمار مشریز (Missionaries) ہیں جو تبلیغ کے کام میں مصروف ہیں۔ یہودیوں کی تبلیغ ہے، عیسائیوں کی تبلیغ ہے۔ بدھ مت کے بھکشو ہیں جو تبلیغ کرتے ہیں۔ آریہ سماجی بھی یہ کام کرتے ہیں۔ یہ بھی ایک اجتماعی نوعیت کا کام ہے۔ یہ تبلیغ ہے جس میں توارکھی ہاتھ میں نظر نہیں آئے گی۔ اس تبلیغ کا معاملہ کبھی جہاد و قتال تک نہیں جائے گا۔ وہ ساری

عمر تبلیغ ہی رہے گی اور نسل بعد نسل پر سلسلہ چلتا رہے گا۔

ذہن میں تیسرا خانہ بنائیے تعلیمی اور تحقیقی کام کا۔ اس کے لئے بھی ان جمنیں بنتی ہیں، ادارے بنتے ہیں۔ تعلیم کو عام کرنے کی عملی تدبیر اختیار کی جاتی ہیں۔ مکتب، اسکول، کالج اور یونیورسٹیاں قائم ہوتی ہیں۔ ریسرچ کے لئے ادارے اور فاؤنڈیشنز قائم ہوتی ہیں جن کے تحت یہ کام ہوتا ہے۔ کسی خاص فکر کو پھیلانے اور promote کرنے کے لئے اکیڈمیاں بنتی ہیں، جیسے ”اقبال اکیڈمی“، جوڈا اکٹرا قبائل مرحوم کے فکر کو پھیلانے کے کام میں مصروف ہے۔ سفراط نے بھی ایک اکیڈمی بنائی تھی، جس میں وہ اپنے فکر کے مطابق کچھ ذہن لوگوں کو تیار کرتا تھا۔

چوتھا کام سیاسی نوعیت کا ہوتا ہے۔ اس کے لئے بھی جماعتیں، جمیعتیں اور پارٹیاں بنتی ہیں، تحریکیں اٹھتی ہیں، سیاسی میدان میں کام ہوتا ہے، ایکشن ہوتے ہیں۔ اس سیاسی کام کی اصل نوعیت عموماً یہ ہوتی ہے کہ جس جگہ جو نظام قائم ہوتا ہے اصولی اعتبار سے اُس سے اختلاف نہیں ہوتا۔ صرف تفصیلات میں اور انتظامی اعتبارات سے ایک جماعت کا منشور (Manifesto) کچھ اور ہوتا ہے اور دوسری جماعت کا کچھ اور۔ مثلاً امریکہ میں ڈیموکریٹس اور ری پبلکن پارٹیاں ہیں، انگلینڈ میں لیبر پارٹی، کنزو روپیٹ پارٹی اور لبرل پارٹی ہے، تو امریکہ یا انگلستان میں جو بنیادی دستور موجود ہے اور جو نظام رائج ہے یعنی جمہوریت کا نظام وہ سب پارٹیوں کے نزدیک متفق علیہ ہوتا ہے۔ لیکن تفصیلات میں جا کر چند پالیسیوں کے بارے میں اختلافات ہوتے ہیں اور اس ضمن میں پارٹیوں کے منشور اختلافات کے حامل ہوتے ہیں۔ ہر پارٹی اس اعلان کے ساتھ ایکشن کے میدان میں اترتی ہے کہ اگر ہمیں زیادہ ووٹ ملیں گے اور اقتدار ہمارے ہاتھ میں آ جائے گا تو ہم یہ اور یہ کام کریں گے جس سے ملک اور عوام کو فائدہ پہنچے گا۔ یہ ہوتی ہے سیاسی کام کی حقیقی نوعیت۔

اسی طرح کئی دیگر نوعیتوں کے کام بھی ہو سکتے ہیں، لیکن آپ ان چار انواع کے کاموں کو ذہن میں رکھ کر اب پانچوں میں نوعیت کے کام پر غور کیجئے، اور وہ ہے انقلابی

کام — انقلاب یہ ہوتا ہے کہ کسی جگہ پر جو نظام قائم ہے اس کو جڑ سے اکھیڑنا ہے، بنیادی تبدیلی لانی ہے اور پورے نقشے کو بدلنا ہے۔

گفت رومی ہر بنائے کہنہ کا باداں کنند
تو می دانی اول آں بنیاد را ویراں کنند!

یہ انقلابی کام اُس وقت تک نہیں ہو سکتا جب تک کہ راجح وقت نظام کو جڑ اور بنیاد سے اکھیڑ کر اس کی جگہ دوسرا نظام نہ لایا جائے۔

اب ان پانچ انواع کے کاموں کو ذہن میں بٹھا لجھئے: ۱۔ رفاهی کام، ۲۔ تبلیغی کام، ۳۔ تعلیمی، علمی اور تحقیقی کام، ۴۔ سیاسی کام، اور ۵۔ انقلابی کام — ان میں سے ہر ایک کے اپنے تفاضل اور اپنی *connotations* ہیں۔ چنانچہ ہر ایک کا نقشہ جدا بنے گا، ہر ایک کے لوازم جدا ہوں گے۔

اب آپ میرے اس سوال کا جواب دیجئے کہ نبی اکرم ﷺ کا اسوہ حسنة ان پانچ کاموں میں سے کس کام سے مشابہت رکھتا ہے؟

کیا اس میں کوئی شک ہے کہ وہ انقلابی کام ہے؟ یعنی نظام کی تبدیلی اور وہ بھی جزوی نہیں، بلکہ پورے نظام کی تبدیلی۔ وہ صرف تبلیغی کام نہیں تھا، صرف علمی کام نہیں تھا، صرف سیاسی کام نہیں تھا، صرف رفاهی کام نہیں تھا۔ بلکہ اجتماعی پیانے پر رفاهی کام تو ہمیں نبی اکرم ﷺ کی انقلابی جدوجہد کے درمیان نظر ہی نہیں آتے۔ نبی اکرم ﷺ کی زندگی میں اجرائے وحی سے قبل بالکل انفرادی سطح پر خدمتِ خلق اور رفاه عاملہ کا کام اپنے پورے عروج پر نظر آتا ہے، لیکن نبوت و رسالت کے منصب پر سرفراز ہونے کے بعد حضور ﷺ کی پوری زندگی ایک انقلابی جدوجہد کا نقشہ پیش کرتی ہے — جزوی نہیں، بلکہ مکمل انقلابی جدوجہد — گویا ع

نظامِ کہنہ کے پاس بانو! یہ معرضِ انقلاب میں ہے!

سیرت النبی ﷺ کے موضوع پر اپنی متعدد تقاریر میں میں اس انقلابی جدوجہد کے نقشے کو اپنی امکانی حد تک بڑی تفصیل سے پیان کر چکا ہوں۔ اس موقع پر میں چاہوں گا

کے اختصار کے ساتھ اس جدوجہد کے اہم خصائص اور اصول و مبادی آپ کے سامنے اس طرح پیش کروں کہ آپ ان کو ترتیب و ارزہ نہ نشین کر لیں۔

آنحضرت ﷺ کی انقلابی جدوجہد کے مراحل

اس انقلابی جدوجہد کے ضمن میں آپ کو سیرتِ مطہرہ میں سب سے اول اور نمایاں چیز یہ نظر آئے گی کہ یہ ساری جدوجہد خالص انسانی سطح (Human Level) پر کی گئی ہے۔ کسی بھی انقلاب میں جو مرحلہ آتے ہیں، وہ سب کے سب انقلابِ محمدی میں بھی آئے۔ ہر انقلابی دعوت کو تین مراحل سے لازماً سابقہ پیش آتا ہے:

پہلا مرحلہ ہے ”دعوت و تربیت“۔ خالص دینی اصطلاحات کے اعتبار سے یہ بات اس طرح کہی جائے گی کہ ”دعوتِ ایمان اور تزکیہ“۔ یعنی لوگوں کو اللہ کی آیات سنانا اور قبول کرنے والوں کا تزکیہ کرنا۔ از روئے الفاظ قرآنی: ﴿يَسْلُوا عَلَيْكُمْ أَيْثَنَا وَيُزَكِّيْكُمْ﴾ (آل بقرہ: ۱۵۱) عام دُنیوی لحاظ سے اس کی تشریح یوں ہو گی کہ کوئی انقلابی فکر، کوئی نظریہ، کوئی فلسفہ اور کوئی نقطہ نظر ہو گا، اس کو پہلے پھیلایا جائے گا۔ جو اس دعوت کو قبول کریں گے تو اس دعوت کے اعتبار سے پھر ان کی تربیت کی جائے گی۔

بقول علامہ اقبال مرحوم ۔

خام ہے جب تک تو ہے مٹی کا اک انبار تو
پختہ ہو جائے تو ہے شمشیر بے زنہار تو!

پختہ ہوئے بغیر کام نہیں چلے گا۔ البتہ واضح رہے کہ انقلابی کارکنوں کی تربیت دعوت کے لحاظ سے ہو گی۔ مثلاً جو لوگ کیونزم کے نظریے کو قبول کر لیں گے، ان کی تربیت کے لئے کوئی اور نظام ہو گا۔ اس میں یہ نہیں ہو گا کہ نماز پڑھو، رکھو، زکوٰۃ ادا کرو، حج کرو اور اپنے تمام معاملات کو اللہ اور اس کے رسول ﷺ کی تعلیمات و احکام کے تابع رکھو۔ نہ اس میں یہ ہو گا کہ اپنی نظر اور دل کو پاک صاف رکھو۔ کھلی آزادی ہو گی کہ جس طرح چاہو اپنی تسلیم ہوں کا سامان کرو۔ جاؤ عیش کرو، شادی کا کیا سوال ہے، اس کے بغیر بھی جنسی ضرورت کو کام ریڈ مرد اور کام ریڈ عورتیں مل جل کر پوری

کریں۔ ان کی تربیت میں طبقاتی نفرت و عداوت پیدا کی جائے گی۔ مزدور اور سرمایہ دار کا امتیاز اجاگر کر کے ان کو آپس میں لڑانے کی سبیل پیدا کی جائے گی۔ ان کو تحریب کاری کی ٹریننگ دی جائے گی۔ تربیت کا نظام ہر انقلابی دعوت میں ہوتا ہے لیکن اس کا حدود اربعہ مختلف ہوتا ہے، اس کے صغیری کبریٰ اور متعلقات جدا ہوتے ہیں۔ وہ اس نقطہ نظر کے مطابق ہوں گے کہ اصل کام کیا کرنا ہے اور کون سا انقلاب لانا پیش نظر ہے۔ سو شلسٹ انقلاب برپا کرنا ہے تو اس کی تربیت کی نوعیت وہ گی جس کا میں نے ابھی ذکر کیا۔ اسلامی انقلاب لانا ہے تو اس کی تربیت کی نوعیت دوسرے انقلابات کی تربیت کے معاملے میں بالکل جدا گانہ نوعیت کی ہوگی۔ اس میں اللہ پر، توحید کے التزام اور شرک سے اجتناب کے ساتھ، ایمان لانا ہوگا۔ اس میں یوم آخرت پر، اس کی کل جزئیات کے ساتھ، ایمان لانا ہوگا۔ اس میں رسالت پر، اطاعت و محبت کلی کے ساتھ، ایمان لانا ہوگا۔ بہرحال ”دعوت اور تربیت“، ان دونوں الفاظ کو ایک جوڑے کی حیثیت سے بریکٹ کر لیجئے۔ نبی اکرم ﷺ نے بھی یہ دونوں کام کئے اور بھرپور طریقے پر کئے۔

دوسری مرحلہ ہے ”تنظيم“، اور اسی کے ساتھ جڑا ہوا الفظ ہے ”ہجرت“، یعنی آپس میں جڑو اور دوسروں سے کٹو۔ اگر کسی سے کٹو گے تو کسی سے جڑو گے بھی۔ جناب محمد رسول اللہ ﷺ سے جڑو گے تو ظاہر ہے کہ اپنے گھر والوں سے کٹو گے۔ سیدھی سادھی بات ہے، اس میں کوئی الجھاؤ نہیں۔ یہاں یہ نہیں ہو سکتا ہے کہ دونوں رشتے ساتھ چل سکیں۔ یہاں debit ہو گا تو credit بھی ہو گا۔ اگر کسی سے کٹنے کو تیار نہیں تو پھر کسی اور سے جڑ بھی نہیں سکتے۔ چنانچہ آپ ان دونوں الفاظ ”تنظيم“، اور ”ہجرت“ کو اپنے ذہن میں یکجا کر لیجئے۔

تیسرا مرحلہ ہے جہاد اور قتال۔ Passive Resistance کے معنی میں لے رہا ہوں۔ جدوجہد ہے، دعوت و تبلیغ ہے، مشرکانہ عقاائد پر تنقید ہے۔ اس کے رو عمل میں مشرکین کی طرف سے جور و ستم ہے، ایذا رسانی

ہے، تعددی ہے، مصائب ہیں۔ لیکن ابھی ہاتھ نہیں اٹھ رہا۔ حکم ہے کہ ماریں کھاؤ مگر مدافعت میں بھی اپنا ہاتھ نہ اٹھاؤ۔ تمہیں دہلتے ہوئے انگاروں پر لٹادیا جائے تو بھی برداشت کرو اور جھیلو۔ تمہیں تبّتی ہوئی زمین پر اس حال میں لٹادیا جائے کہ اوپر سے مکہ جیسے گرم علاقے کا سورج آگ برسا رہا ہو، پھر تمہارے سینے پر پھر کی سل رکھ دی جائے، تمہاری ٹانگوں میں رسی باندھ کر کھینچا جائے، تو بھی جھیلو اور برداشت کرو، retaliate نہیں کر سکتے۔ میں کئی بار عرض کر چکا ہوں کہ ایسے حالات میں اگر آدمی desperate ہو جائے، اپنی جان سے نا امید ہو کر مشتعل ہو جائے تو ایک آدمی دس کو مار کر مرے گا۔ لیکن نہیں! — کیا حضرت یاسر صلی اللہ علیہ وسیلہ کسی کونہ مار سکتے تھے جب ان کی نگاہوں کے سامنے ان کی اہلیہ محترمہ سمیہ (رضی اللہ عنہا) کو ابو جہل نے اس طرح برچھی ماری کہ پشت کے پار ہو گئی! پھر وہ خود یعنی حضرت یاسر صلی اللہ علیہ وسیلہ کس طرح مظلومانہ اور بہیمانہ طور پر شہید ہو گئے، لیکن اُف تک نہ کی — اس لئے کہ ایمان لانے کی وجہ سے اس خاندان پر ظلم و ستم کے پھاڑ بہت پہلے سے توڑے جا رہے تھے اور جب کسی ایسے موقع پر نبی صلی اللہ علیہ وسیلہ کا گزر ہوتا تو آپ فرماتے: اصْبِرُوا يَا آلَ يَاسِرَ فَإِنَّ مَوْعِدَكُمُ الْجَنَّةُ ”اے یاسر کے گھروالو! صبر کرو، تمہاراٹھکا ناجنت ہے۔“ گویا انہیں شہادت اور جنت کی خوش خبری پیشگی دے دی گئی تھی — حضرت خباب بن ارت صلی اللہ علیہ وسیلہ کو دہلتے ہوئے انگاروں پر لٹادیا گیا۔ اوپر گرانی کے لئے آدمی کھڑا ہوا ہے۔ حکم ہے جھیلو! پیٹھ کی چربی پکھلتی ہے اور آگ سرد پڑ جاتی ہے۔

پھر خود رسول صلی اللہ علیہ وسیلہ کی ذات اقدس پر کیا کچھ ستم رو انہیں رکھا گیا۔ آپ کی راہ میں کائنے بچھائے جاتے ہیں جس سے آپ کے پاؤں مبارک زخمی ہو جاتے ہیں۔ یہ کام رات کے اندر ہیرے میں کیا جاتا ہے، کیونکہ آپ علی اصلاح تاروں کی چھاؤں میں نماز کے لئے باہر نکلا کرتے تھے۔ آپ کے مکان میں گندگی پھینکنے کو معمول بنالیا جاتا ہے۔ اور یہ دونوں کام کرنے والے کون ہوتے ہیں! — آپ کے پڑوی اور رشتہ میں آپ کے سگے چپا اور چھپی یعنی ابو لہب اور اُس کی بیوی اُم جمیل — چادر گردن

میں ڈال کر اسے اس طرح بل دیا جاتا ہے کہ آپ ﷺ کی آنکھیں اُبِل پڑتی ہیں — سجدے کی حالت میں رحمۃ للعَالَمِین ﷺ کے مقدس کاندھوں پر اونٹ کی نجاست بھری او جھری رکھدی جاتی ہے۔ تمسخر، استہزاء، طعن و تشنیع اور فقرے چست کرنا روز کا معمول بن جاتا ہے۔ قلب مبارک پر جو بیتی ہوگی، وہ بیتی ہوگی، مومنین صادقین کے دلوں پر کیا گزرتی ہوگی کہ ان کے پیارے اور محبوب رسول اللہ ﷺ پر کتنے مصائب ڈھائے اور ستم توڑے جا رہے ہیں! مگر وہ ہاتھ نہیں اٹھا سکتے تھے کیونکہ آپ ﷺ کو حکم تھا کہ جھیلو، برداشت کرو، صبر کرو — اور آپ ﷺ کی وساطت سے یہی حکم تمام اہل ایمان کے لئے تھا۔

اس سے اگلا مرحلہ قتال کا ہے۔ جب دعوت منظم ہو جاتی ہے اور بیڑب کو دارالحجرۃ بننے کی سعادت حاصل ہو جاتی ہے اور وہ مدینۃ النبیؐ بن جاتا ہے اور مسلمان بالفعل ہجرت یعنی ترک وطن کر کے وہاں جمع ہو جاتے ہیں تو ایک Base مہیا ہو جاتی ہے اور ایک چھوٹی سی شہری اسلامی ریاست قائم ہو جاتی ہے۔ اس موقع پر قتال کا مرحلہ آتا ہے۔ چنانچہ سورۃ الحجؐ میں باہم الفاظ قتال کی اجازت مل جاتی ہے:

﴿إِذْنَ لِلَّذِينَ يُقْتَلُونَ بِأَنَّهُمْ ظُلْمُواٰ وَإِنَّ اللَّهَ عَلَى نَصْرِهِمْ لَقَدِيرٌ﴾
”اجازت دے دی گئی ان لوگوں کو جن کے خلاف جنگ کی جارہی ہے کیونکہ وہ مظلوم ہیں، اور اللہ یقیناً ان کی مدد پر قادر ہے۔“

سورۃ النساء میں نقشہ کھینچا گیا ہے کہ کچھ لوگ ایسے بھی تھے کہ جب ان سے کہا گیا تھا کہ ﴿كُفُوا آئِيدِيْكُم﴾ ”اپنے ہاتھ بندھے رکھو“ تو کہتے تھے کہ ہمیں بھی جنگ کی اجازت ہونی چاہئے، ہم بھی لڑیں، ہم یہ کر دیں گے، وہ کر دیں گے۔ اب جبکہ لڑائی کا حکم آگیا ہے تو لڑائی بڑی دشوار معلوم ہوتی ہے۔ تو وہاں یہ الفاظ آئے ہیں کہ:

﴿فَلَمَّا كُتِبَ عَلَيْهِمُ الْقِتَالُ إِذَا فَرِيقٌ مِنْهُمْ يَخْشُونَ النَّاسَ كَخَشِيَةِ اللَّهِ أَوْ أَشَدَّ خَشِيَةً﴾ (آیت ۷۷)

”اب جو انہیں لڑائی کا حکم دیا گیا تو ان میں ایک فریق ایسا بھی ہے کہ (جس کا دل ڈول رہا ہے اور) وہ انسانوں سے اس طرح ڈر رہا ہے کہ جیسے اللہ سے ڈرنا

چاہئے، بلکہ کچھ اس سے بھی بڑھ کر۔

کسی انقلابی دعوت کے مذکورہ بالاتین مرحلہ ہوتے ہیں۔ مرحلے تین ہیں لیکن الفاظ چھ ہیں۔ گویا ہر مرحلے کے دو پہلو ہوتے ہیں۔ پہلا مرحلہ ہے دعوت و تربیت۔ دوسرا مرحلہ ہے تنظیم و ہجرت اور تیسرا اور آخری مرحلہ ہے جہاد و قتال۔ ان مرحلہ سے گزرے بغیر دنیا میں کبھی کوئی انقلاب نہیں آیا ہے۔ عیسائی طرز کی تبلیغ ہو سکتی ہے۔ تبلیغ کا کام آپ بھی کیجئے، کرتے چلے جائیے۔ اس سے اگلا مرحلہ نہیں آئے گا۔ وہی کام نسلًا بعد نسل ہوتا رہے گا۔ لیکن محمد رسول اللہ ﷺ کا کام اگر آپ دیکھیں گے تو وہ نہ رفاہی کام ہے، نہ تبلیغی کام، نہ تعلیمی و علمی کام۔ یہ سارے کام اس انقلابی کام میں جزو کی حیثیت سے تو شامل ہیں، لیکن گل کام خالصتاً انقلابی کام کے مشابہ ہے۔ پھر یہ انقلابی جدوجہد مکمل اور بھرپور انقلابی جدوجہد ہے۔ نیز یہ پوری انقلابی جدوجہد انسانی سطح (Human Level) پر ہوئی ہے۔

اس راہ میں جو سب پہ گزرتی ہے سو گزری
تھا پس زندگی رسوا سر بازار!

تین سال کی قیدِ شعب بنی ہاشم ہے۔ جس میں ایسا وقت بھی آیا ہے کہ کھانے کو کچھ نہیں تھا۔ گھائی کی جھاڑیوں کے پتے سب کے سب کھانے لئے گئے تھے اور بھوک اور پیاس کے مارے بنی ہاشم کے بچوں کی زبانیں خشک ہو گئی تھیں، جن کو ترکھنے کے لئے سوکھے چمڑے اباال اباال کران کے حلق میں بوندیں پکائی جاتی تھیں۔ بنی ہاشم کا پورا قبیلہ بنی اکرم ﷺ کے ساتھ ہی اس گھائی میں قید کر دیا گیا تھا۔ اور ع”رسوا سر بازارے آں شوخ ستمگارے“ کا نقشہ دیکھنا ہو تو وہ یوم طائف دیکھ لجھتے کہ جہاں ایک دن میں وہ کچھ بیت گیا جو مکہ میں دس سال میں نہیں بیتا تھا۔ طائف کے سرداروں نے دعوتِ حق اور دعوتِ توحید کو حقارت اور استہزاء کے انداز میں ٹھکرایا اور آپ ﷺ سے جو کچھ انہوں نے کہا اس کو سننے کے لئے بھی بڑے جگرے کی ضرورت ہے۔ نقل کفر کفرنہ باشد۔ ایک سردار نے کہا کہ ”اللہ کو تم جیسے مفلس و قلاش کے سوار رسول بنانے کے لئے کوئی اور نہیں ملا؟ اس طرح تو وہ گویا خود کعبے کے خلاف کو چاک کر رہا ہے۔“

ایک سردار نے کہا کہ ”میں تم سے بات کرنے کا بھی روادار نہیں، اس لئے کہ اگر تم سچ ہو اور واقعیت اُر سول ہو تو ہو سکتا ہے کہ میں کہیں تو ہیں کام رکتب ہو جاؤں اور عذابِ الٰہی کا نوالہ بن جاؤں، اور اگر تم جھوٹ سے کلام کرنا میری شان کے خلاف ہے۔“ ایسے ہی اور جملے ان سرداروں میں سے ہر ایک نے کہے۔ پھر صرف اسی پر اکتفا نہیں کیا بلکہ جب نبی اکرم ﷺ بظاہر احوال مایوس ہو کر لوٹنے لگے تو کچھ غنڈوں کو اشارہ کر دیا۔ اوباش لوگ آپ ﷺ کے گرد جمع ہو گئے۔ پھر وہ نقشہ جما ہے کہ جس پر آسمان و زمین لرز گئے ہوں تو کوئی تعجب نہیں۔ ان اوباشوں نے محبوب رب العالمین سید الاولین والآخرین ﷺ پر پھرلوں کی بارش شروع کر دی۔ تاک تاک کر ٹھنکی کی ہڈیوں کو نشانہ بنایا جا رہا ہے، تالیاں پیٹی جا رہی ہیں۔ حضور ﷺ کا جسد اطہر لہو لہان ہو گیا ہے۔ نعلیں شریف خون سے بھر گئی ہیں اور پیر جم گئے ہیں۔ ایک موقع پر آپ ﷺ ضعف کے مارے ذرا بیٹھ گئے ہیں تو دو غنڈے آگے بڑھتے ہیں اور بغلوں میں ہاتھ ڈال کر آپ کو کھڑا کر دیتے ہیں کہ چلو۔ رسول اللہ ﷺ پر ذاتی اعتبار سے ابتلاء اور امتحان کا یہ نقطہ عروج (Climax) ہے۔ شہر سے باہر آ کر آپ ﷺ ایک پھر سے ٹیک لگا کر تشریف رکھتے ہیں اور اس موقع پر وہ دعا آپ کی زبان مبارک سے نکلتی ہے کہ جس کو پڑھتے سنتے اور سناتے وقت کلیجہ شق ہوتا ہے:

اللَّهُمَّ إِلَيْكَ أَشْكُوْا ضُعْفَ قُوَّتِيْ وَقُلَّةَ حِيلَتِيْ وَهَوَانِيْ عَلَى النَّاسِ
”اے اللہ! کہاں جاؤں، کہاں فریاد کروں، تیری ہی جناب میں فریاد لے کر آیا ہوں، اپنی قوت کی کمی اور اپنے وسائل و ذرائع کی کمی کی۔ اور لوگوں میں جو رسوائی ہو رہی ہے، اس کی۔“

إِلَى مَنْ تَكْلُبْنِيْ؟ إِلَى بَعِيدِ يَجْهَمْنِيْ أَوْ إِلَى عَدُوْ مَلْكُتَ أَمْرِيْ؟
”اے اللہ! تو مجھے کس کے حوالے کر رہا ہے؟ کیا تو نے میرا معاملہ دشمنوں کے حوالے کر دیا ہے کہ وہ جو چاہیں میرے ساتھ کر گزریں؟“

إِنْ لَمْ يَكُنْ عَلَىٰ غَضَبِكَ فَلَا أَبَالِيْ!
”پور دگار! اگر تیری رضا یہی ہے اور اگر تو ناراض نہیں ہے تو پھر میں بھی راضی ہوں،“

مجھے اس تشدد کی کوئی پروا نہیں ہے۔” (ع سرِ تسلیم خم ہے جو مزاج یار میں آئے!)
 أَعُوذُ بِنُورِ وَجْهِكَ الَّذِي أَشْرَقْتُ لَهُ الظُّلْمُتُ
 ”اے رب! میں تیرے روئے انور کی ضیاء کی پناہ میں آتا ہوں جس سے
 ظلمات بھی منور ہو جاتے ہیں۔“

حضرت عائشہ رضی اللہ عنہا نے یومِ أحد کے بعد نبی اکرم ﷺ سے دریافت کیا تھا کہ ”یا رسول اللہ! کیا اس سے زیادہ سخت دن بھی آپؐ کی زندگی میں آیا ہے؟“ تو آپؐ نے جواب میں فرمایا تھا: ”ہاں! یومِ طائف میری زندگی کا سب سے زیادہ سخت دن تھا،“ — یہ تمام مصائب و مشکلات کے ادوار نبی اکرم ﷺ پر بھی آئے اور صحابہ کرام پر بھی — اس میں ایک نکتے کی بات ہے، اس پر غور کیجئے۔ وہ یہ کہ ہمارا صغیری کبریٰ یہ ہے کہ جناب محمد رسول اللہ ﷺ سید و لد آدم اور محبوب رب العالمین ہیں۔ دوسری طرف آپ ﷺ اور آپؐ کے ساتھیوں کو اپنی انقلابی جدوجہد میں بدترین مصائب و مشکلات کا سامنا کرنا پڑا۔ ان دونوں کو جوڑیئے۔ کیا اللہ اس پر قادر نہ تھا کہ انقلاب بھی آ جاتا اور محمد ﷺ کے پاؤں میں کانٹا بھی نہ چھبتا؟ یہ ہو سکتا تھا، لیکن ہوا نہیں! سوچئے کیوں نہیں ہوا؟

اس کا جواب یہ ہے کہ اگر ایسا ہو گیا ہوتا تو مجھ پر اور آپ پر جنت قائم نہ ہوتی۔ انقلاب صرف عرب میں لانا مقصود نہیں تھا، اسے پوری دنیا میں لانا تھا اور وہ انسانوں کے ہاتھوں آنا تھا۔ مجزے تو رسولوں کے لئے ہیں، عام انسانوں کے لئے تو نہیں ہیں۔ آگے جو کام کرنا تھا، اس کے لئے اُسوہ کیسے بنتا اگر محمد رسول اللہ ﷺ کو کوئی تکلیف نہ پہنچی ہوتی؟ —

اس لفظ اُسوہ کو یہاں سمجھئے۔ اللہ کر سکتا تھا، لیکن اس نے نہیں کیا — اس کا حکم تو یہی تھا کہ ”اے محمد! جھیلو برداشت کرو“ — اللہ کی شان بہت اعلیٰ وارفع ہے۔ اس لئے صرف بطور تفہیم بہت ڈرتے ڈرتے عرض کرتا ہوں کہ اگر ہم اپنے احساسات پر

قياس کریں تو کیا بیتی ہوگی اللہ پر! جب طائف میں اس کا محبوب پھروں کی زد میں
ٹھا۔ جب تالیاں پڑ رہی تھیں۔ لیکن اُس کا فیصلہ یہی تھا کہ اے محمد! صبر کرو، جھیلو،
برداشت کرو۔ وہی بات جو آنحضرت ﷺ اپنے صحابہؓ سے کہہ رہے ہیں۔ جیسا کہ
آل یاسر پر ظلم و ستم کے واقعے کے دوران ذکر ہوا۔ اسی طرح مکی دور میں مصائب و
شدائد ایذ ارسانی، جور و تعدی اور طنز و استہزاء کے مختلف مواقع پر رسول اللہ ﷺ کو بھی
وہی الٰہی کے ذریعے یہ ہدایات مل رہی ہیں کہ: ﴿وَلِرَبِّكَ فَاصْبِرْ﴾ — ﴿فَاصْبِرْ
صَبْرًا جَمِيلًا﴾ — ﴿فَاصْبِرْ عَلَى مَا يَقُولُونَ﴾ — مختلف اسالیب سے صبر کی
ہدایت اور تلقین ہو رہی ہے: ﴿فَاصْبِرْ كَمَا صَبَرَ أُولُوا الْعَزْمِ مِنَ الرُّسُلِ﴾ ”جیسے
ہمارے اولو العزم رسولوں نے صبر کیا ہے ویسے آپ بھی صبر کیجئے۔“ — ﴿وَاصْبِرْ وَمَا
صَبَرُكُ إِلَّا بِاللَّهِ﴾ ”صبر کیجئے اور آپ کا سہارا بس اللہ ہی ہے۔“ یعنی صبر کے لئے
بھی کوئی سہارا چاہئے تو آپ کا سہارا ہم خود ہیں۔ ﴿فَاصْبِرْ لِحُكْمِ رَبِّكَ وَلَا
تَكُنْ كَصَاحِبِ الْحُوْتِ﴾ ”پس صبر کیجئے اور اپنے رب کے حکم کا انتظار کیجئے اور کہیں
محچلی والے کی طرح جلدی نہ کر لیجئے گا۔“ — ﴿وَاصْبِرْ فَإِنَّ اللَّهَ لَا يُضِيغُ أَجْرَ
الْمُحْسِنِينَ﴾ ”اور صبر کیجئے، اللہ محسینین یعنی خوب کاروں کا اجر ضائع نہیں کرتا۔“
یہ سب کچھ کیوں ہے؟ اس کو جانئے اور سمجھئے۔ یہ اس لئے ہے کہ جناب محمد رسول
الله ﷺ کی ذاتِ اقدس ﷺ کو ہمارے لئے اسوہ بننا تھا۔ یہ سب کچھ نہ ہوتا تو آپؐ کی
ذاتِ گرامی ہمارے لئے اسوہ کیسے بنتی! — یہ مجھ پر جحت ہے، آپ پر جحت ہے کہ اللہ
کے رسول ﷺ نے جو کچھ کیا، وہ خالص انسانی سطح (Human Level) پر کیا ہے
سارے دکھ اٹھا کر کیا ہے، فاقہ جھیل کر کیا ہے، پتھراو برداشت کر کے کیا ہے، قید و بند کی
تکالیف اٹھا کر کیا ہے، اپنے دنداں مبارک شہید کروا کر کیا ہے، اپنے عزیزوں اور جاں
ثاروں کے لاشے اپنی آنکھوں سے دیکھ کر کیا ہے، پیٹ پر ایک نہیں دو دو پتھر باندھ کر کیا
ہے۔ یہ سارے مصائب جھیلے ہیں، تب انقلاب پا ہوا ہے۔ چنانچہ نبی اکرم ﷺ کی
سیرتِ مطہرہ کا سب سے زیادہ نمایاں اسوہ کیا ہوا؟ یہ ساری گفتگو ﴿لَقَدْ كَانَ لَكُمْ فِي

رسولِ اللہ اُسوہ حَسَنَةٌ ﷺ کے تحت ہو رہی ہے۔ اس اعتبار سے پہلا اُسوہ تو یہ ہوا کہ بحیثیت مجموعی نبی اکرم ﷺ کی جدوجہد خالصتاً انقلابی جدوجہد کے مشابہ ہے۔ جبکہ دوسرا اُسوہ یہ ہے کہ یہ ساری جدوجہد انسانی سطح (Human Level) پر قدم بقدم مصائب و تکالیف، جور و تعدی اور ظلم و ستم جھیل کر رہی ہے۔

نصرتِ الٰہی کا ظہور

اس موقع پر مباداً کوئی اشکال پیدا ہو جائے یا مغالطہ لاحق ہو جائے، الہذا عرض کر دوں کہ اس میں شک نہیں کہ اس جدوجہد میں اللہ تعالیٰ کی نصرت و تائید بھی آئی ہے۔ اور اس نصرت و تائید کا دروازہ اب بھی کھلا ہوا ہے۔

فضائے بدر پیدا کر فرشتے تیری نصرت کو
اتر سکتے ہیں گردوں سے قطار اندر قطار اب بھی!

لیکن یہ نصرت و تائید کب آئی ہے؟ یہ اُس وقت آئی ہے جب مومنین صادقین جو کچھ کر سکتے تھے وہ سب کر گزرے۔ اس سے پہلے نصرتِ الٰہی نہیں آیا کرتی۔ اس نصرت کی لازمی شرط یہ ہے کہ: ﴿يَا أَيُّهَا الَّذِينَ آمَنُوا إِنْ تَنْصُرُوا اللَّهَ يُنْصُرُكُمْ وَيُبَشِّرُكُمْ أَقْدَامَكُمْ﴾ (محمد: ۷) ”اے ایمان والو! اگر تم اللہ (کے دین) کی مدد کرو گے تو وہ تمہاری مدد کرے گا۔“ غزوہ بدر کے موقع پر جنگ سے ایک رات قبل نبی اکرم ﷺ نے دعا فرمائی تھی کہ ”اے اللہ! میں نے پندرہ برس کی کمائی لا کر میدان میں ڈال دی ہے۔ اگر کل یہ شہید ہو گئے تو دنیا میں تیرانام لینے والا کوئی نہیں ہو گا، اس لئے کہ میں آخری رسول ہوں اور میری پندرہ برس کی کمائی یہ ہے کہ جو دین کی سر بلندی کے لئے میں نے میدان میں لاؤالی ہے۔“ چنانچہ بدر کے معمر کہ میں اللہ کی نصرت آئی اور ۳۱۳ بے سروسامان مومنین صادقین کے ہاتھوں کیل کانٹے سے لیس ایک ہزار لشکر کو شکست نصیب ہوئی۔ لیکن ہمارا یہ حال ہے کہ بچ بچ کر اور تحفظ کا خیال رکھ رکھ کر اور اپنی جیبوں کو سیکر سیکر کر رکھنے کے ساتھ ہم یہ امید رکھیں کہ اللہ کی تائید و نصرت ہمیں حاصل ہو جائے تو ایسا کبھی نہیں ہو گا۔ اپنے حلوے مانڈے میں ہم کوئی کمی کرنے کے لئے

آمادہ نہیں، کاروبار میں سود شامل ہے تو اس کو چھوڑنے کے لئے ہم تیار نہیں، کیونکہ اس طرح تو کاروبار سمٹ اور سکڑ جائے گا۔ دین کے کام کے لئے وقت لگا کیں تو پھر ہمارا یہ معیار اور status کیسے برقرار رہے گا! ہم تو فتح نج کر آرام سے گھروں میں بیٹھے رہیں اور یہ چاہیں کہ اللہ اپنی نصرت و تائید لئے ہمارے پیچھے پیچھے آئے کہ لیجئے میری نصرت و تائید قبول فرمائیجئے تو یہ ہونے والی بات نہیں ہے۔ ع ایں خیال است و محال است و جنوں! یہ نہ کبھی ہوا ہے اور نہ کبھی ہو گا۔ محبوب رب العالمین ﷺ اور آپؐ کے صحابہ رضوان اللہ تعالیٰ علیہم اجمعین کے ساتھ نہیں ہوا تو ہمارے سر پر کون سا سرخاب کا پر لگا ہوا ہے کہ ہمارے ساتھ یہ معاملہ ہو جائے گا؟ کبھی نہیں ہو سکتا! ہوتا تو نبی اکرم ﷺ کے ساتھ ہوتا۔ اس معاملے میں استثناء (exception) اگر ہوتا تو اس قاعدہ کلیہ سے مستثنی آپ ﷺ ہی ہو سکتے تھے۔

نصرت و تائید کے ضمن میں آپؐ کو یہ بھی بتاتا چلوں کہ یوم طائف کے موقع پر نبی اکرم ﷺ نے جو دعا کی تھی اس کے بارے میں یہ کہا جائے تو غلط نہ ہو گا کہ ع اجابت از در حق بھر استقبال می آید۔ چنانچہ روایات میں آتا ہے کہ فوراً ملک الجبال یعنی وہ فرشتہ جو پہاڑوں کی دلکھ بھال کے لئے مامور ہے، حاضر ہو کر عرض کرتا ہے کہ ”حضور! اللہ نے مجھے آپؐ کی خدمت میں بھیجا ہے کہ اگر آپؐ حکم دیں تو میں ان پہاڑوں کو ٹکرا دوں جن کے مابین وادی میں طائف کا شہر واقع ہے تاکہ اس کے رہنے والے پس کر سرمه بن جائیں“۔ اس پر رحمۃ للعالمین ﷺ ارشاد فرماتے ہیں کہ ”میں لوگوں کے عذاب کے لئے نہیں بھیجا گیا۔ اگرچہ یہ لوگ مجھ پر ایمان نہیں لائے لیکن کیا عجب کہ ان کی آئندہ نسلوں کو اللہ تعالیٰ ایمان کی توفیق عطا فرمائے!“۔ دلکھ لیجئے کہ جس موقع پر غبی نصرت بھیجی گئی وہ کون سا موقع تھا؟ یہ وہ موقع تھا کہ جس سے سخت دن خود حضور ﷺ کے بقول آپؐ کی زندگی میں کوئی اور نہیں گزر۔ اس سے پہلے بھی خفی اور غبی امداد و نصرت ہوئی ہے۔ لیکن نصرتِ الہی کا اصل ظہور ہوتا ہے یوم طائف کے بعد۔ چنانچہ فوری طور پر تو ملک الجبال کی حاضری ہے۔ لیکن اب ٹھنڈی ہوا کیں یہ رب کی طرف

سے آنے لگیں۔ آپ ﷺ تو مکہ سے مایوس ہو کر طائف تشریف لے گئے، لیکن نصرت و حکمتِ الہی نے مدینہ منورہ کی طرف سے کھڑکی کھول دی۔ یوم طائف کے سلسلہ میں مولانا مناظر احسن گیلانی مرحوم نے اپنی کتاب ”النبی الخاتم ﷺ“، میں بہت ہی عمدہ نکتہ ارشاد فرمایا ہے کہ ”یوم طائف نبی اکرم ﷺ کی زندگی کا Turning Point“ کے حوالے کیا ہوا تھا کہ جس طرح چاہو ہمارے رسولؐ کے صبر کا امتحان لے لو، جس طرح چاہو ان کی استقامت کو جانچ پر کھلو ہمارے رسولؐ کی سیرت و کردار کو خوب ٹھوک بجا کر دیکھ لو۔ اُس دن کے بعد نبی اکرم ﷺ کے لئے خصوصی نصرت اور تائید کا ظہور شروع ہوتا ہے۔“

آنحضرت ﷺ کی اجتماعی جدوجہد میں قرآن کا مقام

اب میں سیرت مطہرہ اور خاص طور سے اس اسوہ حسنہ کے ان تین مراحل کے اعتبار سے ایک تجزیہ آپ کے سامنے پیش کرنا چاہتا ہوں جن کا میں نے آغاز میں ذکر کیا تھا۔ اس کے بعد میں نے اسوہ حسنہ کے ضمن میں دو باتیں بحیثیت مجموعی پیان کی ہیں کہ محض آرزو یا مرثیہ پڑھنے سے کچھ نہیں ہوتا۔ دین کا دل میں درد ہے تو ہمیں اسوہ حسنہ کے مطابق انقلابی جدوجہد کرنا ہو گی۔ ہمیں مرثیہ پڑھنا اور رونا بہت آتا ہے۔ لیکن اگر یہ رونا نبی اکرم ﷺ کے اجتماعی اسوہ حسنہ کے ساتھ ہو تو یہ سونا ہے، اس کے مطابق عمل نہیں ہے تو یہ ٹسوے ہیں، جو عورتیں بھایا کرتی ہیں، جن کی دنیا میں کوئی قدر و قیمت نہیں ہے۔

اب ذرا ان تین اجزاء کو لیجئے، جن کو میں نے دو دلقطوں کے جوڑوں کے ساتھ تین مراحل کے عنوانات کے تحت آپ کے سامنے پیش کیا تھا۔

سب سے پہلی بات یہ کہ ”دعوت و تربیت“، کے ضمن میں نبی اکرم ﷺ کا اسوہ یہ ہے کہ ان دونوں کاموں کا مرکز، مبنی، مدار اور محور قرآن اور صرف قرآن رہا ہے۔ آپ ﷺ کو اللہ تعالیٰ کی جانب سے حکم دیا گیا تھا کہ لوگوں کو ایمان کی دعوت دو قرآن کے ذریعے۔ تذکیر کرو قرآن کے ذریعے۔ انذار کرو قرآن کے

ذریعے۔ تبیشر کرو قرآن کے ذریعے۔ نصیحت اور موعظت کرو قرآن کے ذریعے۔ بحث و مباحثہ اور جدال و مجاجہ کرو اس قرآن کے ذریعے۔ تبلیغ کرو قرآن کی۔ دعوت کی مختلف سطھوں کے لئے یہی الفاظ آتے ہیں۔

اب ذرا ان الفاظ کے مطابق وہ ہدایاتِ الٰہی سننے جو قرآن حکیم میں نازل ہوئی ہیں۔ فرمایا: ﴿فَذِكْرُ بِالْقُرْآنِ مَنْ يَخَافُ وَعِيدٍ﴾ (ق: ۲۵) ”پس یاد دہانی کرو اور بذریعہ قرآن ہر اس شخص کو جو میری پکڑ اور سزا سے ڈرتا ہو۔“ — ﴿وَأُوْحَى إِلَيْهِ هَذَا الْقُرْآنُ لِأُنذِرَ كُمْ بِهِ وَمَنْ يَلْعَنْ﴾ (الانعام: ۱۹) ”اور میری طرف یہ قرآن وحی کیا گیا ہے تاکہ میں اس کے ذریعے تمہیں بھی خبردار کر دوں اور ان کو بھی جن کو یہ (قرآن) پہنچے۔“ — ﴿فَإِنَّمَا يَسِّرُنَاهُ بِلِسَانِكَ لِتُبَشِّرَ بِهِ الْمُتَّقِينَ وَتُنذِرَ بِهِ قَوْمًا لُّدَّا﴾ (مریم: ۹) ”پس (اے نبی!) ہم نے اس کتاب کو آپؐ کی زبان میں اس لئے آسان بنایا ہے کہ آپؐ اس کے ذریعے خدا ترسوں کو بشارت پہنچا دیں اور جھگڑا لو قوم کو اس کے بڑے انجام سے آگاہ اور خبردار کر دیں۔“ — اس آیت میں خاص بات نوٹ کرنے کی یہ ہے کہ لتبیشر کے ساتھ بھی ”بِهِ“ اور ”تُنذِرَ“ کے ساتھ بھی ”بِهِ“ آیا ہے۔ یعنی دونوں کام بشارت و انذار اسی کتاب ”قرآن“ کے ذریعے ہوں گے۔ مزید فرمایا: ﴿يَا أَيُّهَا الرَّسُولُ بَلَّغْ مَا أُنْزِلَ إِلَيْكَ مِنْ رَبِّكَ ط﴾ (المائدۃ: ۶۷) ”اے ہمارے رسول! پہنچائیے جو کچھ نازل کیا گیا ہے آپؐ کی طرف آپؐ کے رب کی جانب سے۔“ — تبلیغ کس کی؟ قرآن کی! ﴿إِنَّ هَذَا الْقُرْآنَ يَهْدِي لِلّٰتِي هِيَ أَقْوَمُ وَيَبْشِّرُ الْمُؤْمِنِينَ الَّذِينَ يَعْمَلُونَ الصِّلَاحَ أَنَّ لَهُمْ أَجْرًا كَبِيرًا﴾ (بنی اسرائیل: ۹) ”بے شک یہ قرآن اس راستے کی رہنمائی کرتا ہے جو بالکل سیدھا ہے اور بشارت دیتا ہے ان اہل ایمان کو جو نیک عمل کرتے ہیں کہ ان کے لئے بہت بڑا اجر ہے۔“ بشارت دینے والا کون؟ قرآن! — اس انذار اور تبیشر بالقرآن کا ذکر سورۃ الکھف کے آغاز ہی میں بڑے مہتم بالشان انداز میں ہوا۔ فرمایا:

﴿الْحَمْدُ لِلّٰهِ الَّذِي أَنْزَلَ عَلٰی عَبْدِهِ الْكِتَبَ وَلَمْ يَجْعَلْ لَهُ عِوَاجًا قَيِّمًا﴾

لِّيَنْذِرَ بَا سَا شَدِيدًا مِنْ لَدُنْهُ وَيُبَشِّرَ الْمُؤْمِنِينَ الَّذِينَ يَعْمَلُونَ الصِّلْحَاتِ
أَنَّ لَهُمْ أَجْرًا حَسَنًا ﴿١﴾

”شکر اور تعریف کے لا اق ہے وہ اللہ جس نے اپنے بندے پر کتاب اتاری اور اس میں اس نے کوئی کجھ نہیں رکھی، بالکل سیدھی اور ہموار و استوار تاکہ وہ لوگوں کو اپنی جانب سے ایک سخت عذاب سے آگاہ کر دے اور ایمان لانے والوں کو جو نیک عمل کر رہے ہیں، اس بات کی خوشخبری سنادے کہ ان کے لئے بہت اچھا اجر ہے۔“

میں نے جو آیات آپ کو سنا تھیں ان سب کا حاصل یہ نکلا کہ:
دعوتِ محمدی علیٰ صاحبہا الصلوٰۃ والسلام کا مرکز و محور اور مبنی و
مدار صرف اور صرف قرآن ہے۔ انذار ہو یا تبیشر، تبلیغ ہو یا
تذکیر، مباحثہ ہو یا مجادلہ، موعظہ ہو یا نصیحت، یہ تمام کام صرف
قرآن مجید ہی کے ذریعے سرانجام دیئے جائیں گے۔

”دعوت“ کا لفظ ہمارے دین کی غالباً سب سے جامع اصطلاح ہے، جس کے لئے سورۃ النحل کی آیت ۱۲۵ سے استشہاد کیا جا سکتا ہے، جس میں دعوت کے ضمن میں یہ جامع و مانع ہدایت دی گئی ہے کہ: ﴿أَدْعُ إِلَى سَبِيلِ رَبِّكَ بِالْحِكْمَةِ وَالْمَوْعِظَةِ
الْحَسَنَةِ وَجَادِلُهُمْ بِالَّتِي هِيَ أَحْسَنُ﴾ (اے بنی!) دعوت دو اپنے رب کے راستے کی طرف حکمت اور موعظہ حسنہ کے ساتھ، اور لوگوں سے مباحثہ و مجادلہ کرو اس طور سے جو نہایت ہی عمدہ ہو۔ یہ ہے اسوہ جناب محمد رسول اللہ ﷺ کا — سیرت مطہرہ میں آپ کو یہ بات نہیں ملے گی کہ کہیں نبی اکرم ﷺ نے طویل تقریر و خطاب فرمایا ہو۔ جہاں تشریف لے گئے تو یہی فرمایا کہ ”لوگو! میرے اوپر اللہ کی طرف سے ایک کلام نازل ہوا ہے اسے سن لو!“ — معلوم ہوا کہ فلاں وادی میں کوئی قافلہ آ کر اتراء ہے تو وہاں تشریف لے گئے اور فرمایا تو یہ فرمایا کہ ”لوگو! میرے پاس اللہ کا اتارا ہوا کلام ہے، وہ میں تمہارے سامنے پیش کرتا ہوں“ — مجموع میں آپ قرآن پڑھ پڑھ کر سنایا کرتے تھے۔ ہمیں تو قرآن کا ترجمہ کر کے اس کا مطلب اور مفہوم سمجھانا پڑتا

ہے، جبکہ وہاں معاملہ یہ تھا کہ از دل خیزد بردل ریزد۔ وہاں تو حال یہ تھا کہ نبی اکرم ﷺ کی زبان مبارک سے قرآن سننا اور سعید روح کے قلب و ذہن اور رگ و پے میں سرایت کر گیا۔ بہت سے جلیل القدر رحماء کرام رضوان اللہ علیہم اجمعین قرآن اور محض قرآن سن کر مشرف باسلام ہوئے۔ عمر بن الخطاب کو عمر فاروق رضی اللہ تعالیٰ عنہ کس نے بنایا؟ قرآن نے! یہ سورہ طاء کی معجزہ نمائی تھی جس نے عمرؓ کی زندگی میں انقلاب برپا کر دیا۔ — ع دگر گوں کر دلقدیر عمر را!

ابوذر غفاریؓ جو ڈیکٹی کا پیشہ رکھنے والے ایک قبلیہ کے فرد تھے، انہیں اس مقام تک کس نے پہنچایا کہ ع ”رہننا ان از حفظِ اور ہبہ شدند!“، جن کے متعلق نبی اکرم ﷺ فرماتے ہیں کہ ”جس نے زید عیسیٰ اللہ علیہ السلام دیکھنا ہو تو وہ میرے ساتھی ابوذرؓ کو دیکھ لے!“ لبیدؓ شعرائے سبعہ معلقہ کے سلسلے کے آخری شاعر ہیں، ان کے ایک شعر پر سوقِ عکاظ میں تمام شعرائے وقت نے ان کو سجدہ کیا تھا۔ — وہ ایمان لے آئے تو قرآن کے ذریعے۔ کسی نے ان سے پوچھا کہ آپ اب شعر نہیں کہتے؟ تو جواب ملا: **أَبْعَدَ الْقُرْآنُ**؟ یعنی قرآن کے نزول کے بعد میری کیا مجال کہ میں شاعری کے میدان میں طبع آزمائی کروں۔ طفیلؓ دوسری یمن کے رہنے والے قادر الکلام شاعر تھے۔ جب مکہ آئے تو قریش کے بہکانے پر کانوں میں روئی ٹھوںس لی کہ مبادا کانوں میں کلام اللہ پڑ جائے۔ لیکن ایک دن خود ہی رسالت مآب ﷺ کی خدمت میں حاضر ہو کر قرآن سننے کی فرماش کرتے ہیں اور جیسے ہی کچھ حصہ سنتے ہیں، بے اختیار پکارا ٹھتھتے ہیں کہ یہ کسی انسان کا کلام ہو، ہی نہیں سکتا، بے شک یہ وجہ الہی ہے۔ — اور اسی وقت مسلمان ہو جاتے ہیں۔ — الغرض اس کتاب ہدایت کے طفیل، جو رہن تھے وہ رہبر بن گئے، جو اُمیٰ تھے، ان پڑھ تھے وہ دنیا کے لئے معلم بن گئے، جو زانی و شرابی تھے، وہ عصموں کے محافظ اور مکار مِ اخلاق کے علمبردار بن گئے۔ یہ سب کچھ قرآن کی معجزہ نمائی تھی۔

میری اس گفتگو کا نتیجہ بھی یہ نکلا کہ دعوت و انقلابِ نبویؓ کا اساسی منبع عمل پورے کا پورا قرآن مجید کے گرد گھومتا ہے۔ — یا سادہ الفاظ میں یوں کہہ لیا جائے کہ نبی اکرم

صلی اللہ علیہ وسلم کا آلہ انقلاب ہے قرآن حکیم! اس بات کو مولانا حاملی مرحوم نے تونہایت سادہ اور سلیس الفاظ میں یوں بیان کیا کہ۔

اُتر کر حرا سے سوئے قوم آیا!
وہ بھلی کا کڑکا تھا یا صوتِ ہادی!

اور علامہ اقبال مرحوم نے اسی بات کو یوں الفاظ کا جامہ پہنایا۔

در شبستانِ حرا خلوتِ گزید قوم و آئین و حکومت آفرید!

پھر علامہ مرحوم نے حد درجہ پُر شکوہ الفاظ میں اس حقیقت کو یوں بیان کیا ہے کہ:

گر تو می خواہی مسلمان زیستن نیست ممکن جز بقرآن زیستن!

آں کتاب زندہ قرآنِ حکیم فاش گویم آنچہ در دل مضمرا است

ایں کتابے نیست چیزے دیگر است!

مثیلِ حق پنہاں و ہم پیدا است ایں!

چوں بجا در رفت جاں دیگر شد جہاں دیگر شود!

اب ایک بات اچھی طرح سمجھ لیجئے۔ اگر کوئی دعوت اس قرآن سے پرے پرے دی گئی ہو، قرآن کو Bypass کر کے دی گئی ہو، قرآن کے بجائے کسی شخصیت کے لڑپیر کے بل پر چل رہی ہو، کسی اور کی تصانیف پر چل رہی ہو، وطنیت و قومیت کے نام پر چل رہی ہو تو وہ دعوت اسوہ رسول ﷺ سے ہٹی ہوئی ہے۔ اس سے زیادہ میں اور کچھ نہیں کہتا۔ اسوہ رسول تو یہ ہے کہ دعوت و تبلیغ، انذار و تبیشر، تلقین و نصیحت، ان سب کا مبنی، مدار اور مرکز و محور صرف اور صرف قرآن ہوگا۔

تربیت و تزکیہ کا مسنون ذریعہ۔ قرآن حکیم

اب آئیے چوڑھی بات کی طرف۔ وہ ہے تربیت۔ یہ معاملہ اس اعتبار سے سب سے زیادہ تکلیف دہ ہے کہ تربیت اور تزکیہ نفس کے بارے میں یہ سمجھ لیا گیا ہے کہ شاید اس کے لئے تو یہ قرآن مفید ہے ہی نہیں، کتاب اللہ اس کام کے لئے مؤثر ہی

نہیں ہے، لہذا ذکر کے کچھ اور طریقے ایجاد کرنے پڑیں گے، تربیت کا کوئی دوسرا نظام بنانا پڑے گا۔ گویا نبی اکرم ﷺ کا اسوہ اس کے لئے مکمل رہنمائی نہیں کر سکتا۔ اس کے لئے دلیل یہ دی جاتی ہے کہ آنحضرت ﷺ کی شخصیت کا جواہر ہوتا تھا وہ اب ہمارے لئے ممکن نہیں ہے، کیونکہ آپ ﷺ کا وجود اقدس ہمارے درمیان موجود نہیں۔ تصوف کے حلقوں میں جو دیانت دار اور خدا ترس لوگ ہیں، وہ یہ بات تسلیم کرتے ہیں کہ ہمارے ہاں تربیت، تزکیہ اور سلوک کے جو طریقے رائج ہیں، وہ مسنون بہر حال نہیں ہیں۔ دیانت کا تقاضا ہے کہ ہم بھی اس کو تسلیم کریں۔ ضریب لگانے کے طریقے کو مسنون ٹھہرانے کے لئے کہاں سے دلیل لائیں گے؟ یہ بات نہ تو کسی حدیث سے ثابت ہے نہ کسی صحابی سے اور نہ ہی کسی تابعی سے۔ جو حضرات اس کے قائل ہیں وہ زیادہ سے زیادہ یہ عذر و معذرت یا Plea لاتے ہیں کہ ان طریقوں کو انہوں نے اپنے تجربات میں مفید پایا ہے۔ ٹھیک ہے، مجھے اس سے انکار نہیں۔ ایسا ممکن ہے کہ یہ طریقے مفید ہوں۔ لیکن یہ مانئے اور اس کا اعلان بھی کیجئے کہ یہ طریقے مسنون نہیں ہیں۔ یہ طریقے اسوہ محمدی علیٰ صاحبہ الصلوٰۃ والسلام سے مطابقت نہیں رکھتے۔ کیا ایسے حضرات کا یہ خیال ہے کہ جناب محمد رسول اللہ ﷺ نے تزکیہ نہیں کیا؟ قرآن حکیم میں تین مقامات پر تلاوت کے بعد تزکیہ ہی کا ذکر آتا ہے۔ يَسْلُوا
عَلَيْهِمْ أَيْتَهُ وَيُزَكِّيْهِمْ

اس تزکیہ کا ذریعہ کیا ہے؟ دعوت و تبلیغ کا مدار اور انذار و تبیہ کا مرکز و محور تو قرآن ہے اور تذکیر و نصیحت کا مبنی بھی قرآن ہی ہے، اس بات کو ہم نے قرآن کی آیات ہی سے سمجھ لیا۔ اس کے سمجھنے کا معاملہ آسان ہے، البتہ تزکیہ کا معاملہ تھوڑا سا باریک ہے۔ تزکیہ و تربیت کے لئے بھی ہمیں ہر حال میں قرآن ہی کی طرف رجوع کرنا ہوگا۔ آئیے اس بات کو قرآن ہی سے سمجھنے کی کوشش کرتے ہیں۔ سورہ یوں (آیت ۷۵) میں فرمایا:

﴿يَا إِيَّاهَا النَّاسُ قَدْ جَاءَتُكُمْ مَوْعِظَةٌ مِّنْ رَبِّكُمْ وَشِفَاءٌ لِمَا فِي

الصُّدُورِ وَهُدًى وَرَحْمَةٌ لِلْمُوْمِنِينَ ﴿٤﴾

”اے لوگو! تمہارے پاس تمہارے رب کی طرف سے نصیحت آگئی ہے۔ یہ وہ چیز ہے جو دلوں کے امراض کی شفا ہے اور جو اسے قبول کر لیں ان کے لئے ہدایت اور رحمت ہے۔“

چنانچہ دل کے تمام امراضِ دینیہ و اخلاقیہ کے لئے شفاء یہ قرآن مجید ہے۔ ذکرِ یہ قرآن ہے: ﴿إِنَّا نَحْنُ نَزَّلْنَا الْدِكْرَ وَإِنَّا لَهُ لَحَفِظُونَ﴾ (الْجُنُر) جو اس ذکر کو pass کرے گا اس کے متعلق کم سے کم یہ بات کہی جائے گی کہ وہ غیر مسنون طریقے پر عمل کر رہا ہے۔ امراضِ قلبیہ و صدریہ کا علاج جو اس سے علیحدہ کیا جائے گا وہ اسوہ رسول ﷺ نہیں ہوگا۔ اپنی جگہ موثر ہوا کرے۔ اسوہ رسول ﷺ کے نقشے سے وہ ہٹا ہوا ہے۔

دیکھئے ہمارے ہاں ایک ہے ”وعظ“۔ آج یہ وعظ ہمارے ہاں گالی بن گیا ہے۔ لوگ چھبیتی چست کرتے ہیں کہ لو جی وعظ کر رہے ہیں۔ گویا بہت گھٹیا سی بات کہی جا رہی ہے۔ یہ ہر دور کی ایک چھاپ ہوتی ہے۔ ایک زمانے میں ایسے وعظ ہوا کرتے تھے جو بہت موثر ہوتے تھے۔ سامعین ان سے اپنے قلوب میں گداز اور ایک روشنی محسوس کرتے تھے، ان کے جذبات کو جلا ملتی تھی۔ لیکن ہمارے ہاں، میری یادداشت کے مطابق، جو ”وعظ“ ہوا کرتے تھے ان میں بھی قرآن نہیں ہوتا تھا (الا ما شاء اللہ) اکثر وعظ ”مثنوی مولوی معنوی“ کی بنیاد پر ہوتے تھے۔ اس کی بھی ایک تاثیر تھی، اس سے انکار نہیں۔ اکثر ہوتا یہی تھا کہ ایک خاص ترجم آمیز لمحے میں مثنوی کو پڑھا جاتا تھا۔ میرے ہوش کے زمانے میں اکثر وعظوں کی یہی نوعیت ہوتی تھی جو میں نے خود سنے ہیں۔ قرآن کہتا ہے کہ موعظہ حسنة اور نصیحت یہ قرآن ہی ہے۔ دلوں میں اترنے والی چیز یہ قرآن ہے، جذبات کو جلا بخشنے والی چیز یہ قرآن ہے۔

علامہ اقبال مرحوم نے اپنے اشعار میں بہت سے قرآنی حقائق کی نہایت عمدہ اور اعلیٰ وارفع ترجمانی اور وضاحت کی ہے۔— چنانچہ روایتی واعظوں کے متعلق وہ کہتے

ہیں اع ”معنی“ او پست و حرف او بلند، یعنی الفاظ بڑے بھاری بھر کم اور معنی تلاش کرو تو ہیں ہی نہیں۔ دھواں دھار بات ہے لیکن معنی سے بالکل خالی۔ علامہ مزید کہتے ہیں۔

از خطیب و دلیلی گفتارِ او

با ضعیف و شاذ و مرسل کارِ او

یعنی اپنے وعظوں کے لئے حدیث لاائیں گے تو کوئی بہت ہی ضعیف یا شاذ حدیث لاائیں گے۔ واعظوں کی یہ بڑی کمزوری شمار کی گئی ہے کہ ان کے وعظ میں اکثر و پیشتر کمزور و ضعیف حدیثیں ہوتی ہیں۔ امام غزالیؒ اس سے نہ پچ سکے۔ ”احیاء العلوم“، جیسی کتاب بھی اس سے مبرانہیں۔ وہ کسی موضوع پر سات آٹھ صحیح حدیثیں درج کرنے کے بعد وہ تین ضعیف حدیثیں بھی شامل کر دیتے ہیں۔ پتہ نہیں ایسا کیوں ہوا! شاید ان کا جی بھرتا نہیں تھا اور وہ چاہتے تھے کہ دو تین دلیلیں اور دے دی جائیں۔ حالانکہ ایک بات صحیح حدیث سے ثابت ہو جاتی ہو تو پھر اس کے لئے ضعیف احادیث سے استدلال کی کیا ضرورت ہے! ہمارے ہاں جو عام واعظین ہیں ان کا حال یہ ہے کہ ساری گفتگو اور وعظ کا مرکز و محور صرف ضعیف احادیث ہوں گی۔ — الا ماشاء اللہ۔ مطلب یہ ہے کہ اگر کسی چیز سے ہمارے واعظین کو اعتناء نہیں ہے تو وہ یہ قرآن ہے۔

مولانا شبیر احمد عثمانیؒ نے اپنے والد مرحوم کے یہ حد درجہ سادہ مگر پر تاثیر اشعار حواشی ترجمہ قرآن میں درج کئے ہیں۔

سنتے سنتے نغمہ ہائے محفل بدعاں کو

کان بہرے ہو گئے دل بے مزہ ہونے کو ہے

آؤ سنواں یں تمہیں وہ نغمہ مشرع بھی

پارہ جس کے لحن سے طور ہدی ہونے کو ہے

حیف گرتا شیر اس کی تیرے دل پر کچھ نہ ہو

کوہ جس سے خاشِغاً مُتَصَدِّغاً ہونے کو ہے!

میں کہا کرتا ہوں کہ ایک محفل سماع جناب محمد رسول اللہ ﷺ کی بھی ہوتی تھی، لیکن

اس میں کیا سنا جاتا تھا؟ قرآن۔۔۔ ﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا﴾
 (الاعراف: ۲۰) ”اور جب قرآن تمہارے سامنے پڑھا جائے تو اسے توجہ سے سنو
 اور خاموش رہو۔“ بخاری و مسلم میں حضرت عبد اللہ بن مسعود رض سے مروی ہے کہ بنی
 اکرم صلی اللہ علیہ وسلم نے ان سے فرمائش کر کے قرآن کریم سننا چاہا۔ انہوں نے عرض کیا کہ حضور
 آپ کو سناؤ! آپ پر تو قرآن نازل ہوا ہے۔ آنحضرت صلی اللہ علیہ وسلم نے فرمایا کہ ہاں سناؤ،
 مجھے دوسروں سے سن کر حظ اور لطف حاصل ہوتا ہے۔ چنانچہ حضرت عبد اللہ بن مسعود
رض نے سورۃ النساء پڑھنی شروع کی اور جب اکتا یسوں آیت پر آئے تو حضور صلی اللہ علیہ وسلم
 نے فرمایا: حَسْبُكَ حَسْبُكَ ”بس کرو، بس کرو!“ حضور صلی اللہ علیہ وسلم کی آنکھوں سے
 آنسو روایت ہو گئے جب حضرت عبد اللہ رض نے یہ آیت پڑھی: ﴿فَكَيْفَ إِذَا جِئْنَا مِنْ كُلِّ
 أُمَّةٍ بِشَهِيدٍ وَجِئْنَا بَكَ عَلَى هُؤُلَاءِ شَهِيدًا﴾ ”پس سوچو کہ اُس وقت کیا ہو گا
 جب ہم ہر امت میں سے ایک گواہ لائیں گے اور ان لوگوں پر (اے محمد) آپ کو گواہ
 کی حیثیت سے کھڑا کریں گے۔“ یہ ہے سماع جناب محمد رسول اللہ صلی اللہ علیہ وسلم کا!
 وعظ کا مقصد کیا ہے؟ جذبات کے اندر ایک حرارت پیدا کرنا۔۔۔ کیا یہ حرارت
 قرآن سے پیدا نہیں ہوتی؟ گویا تزکیہ نفس کے لئے تو غالباً یہ دنیا کی ناکام ترین کتاب
 سمجھی گئی ہے۔ نعوذ باللہ من ذلک۔۔۔ نہایت افسوس کے ساتھ عرض کرتا ہوں کہ
 قرآن حکیم کی سب سے زیادہ ناقدرتی اس کوچے میں آ کر ہوئی ہے۔ اس کا مرثیہ بھی
 اقبال نے کہا ہے۔۔۔

صوفی، پشمینہ پوشی حال مست
 از شراب نغمہ قول مست!
 آتش از شعر عراقی در دش
 در نمی سازد بقر آں مخلش!

عراقی، جامی یا رومی کا شعر سنیں گے تو وجود میں آ جائیں گے، لیکن قرآن سنیں گے تو کوئی
 اثر ہی نہیں ہو گا، بلکہ قرآن ان کی محفلوں میں جگہ ہی نہیں پاتا۔ حالانکہ اگر جذبات کی

جلا، ان میں حرارت اور سوز و گداز اور کیف و سرور کی کیفیات مطلوب ہوں تو اس مقصد کے لئے بھی یہ قرآن ہے جو جناب محمد رسول اللہ ﷺ پر اُترا۔ ان کے لئے بھی سب سے بڑا منبع و سرچشمہ قرآن مجید ہی ہے۔

اسوہ حسنہ کے ضمن میں اب تک قدرے تفصیل کے ساتھ میں نے جو اسوے گنوائے ہیں، انہیں پھر ذہن میں تازہ کر لیجئے۔ پہلا اسوہ ہے دعوت و تبلیغ، اندزا رو تبیشر اور مواعظہ و تذکیر، ان سب کو جمع کر لیجئے، ان سب کا مرکز و محور اور مبنی و مدار ہے قرآن۔ دوسرا اسوہ ہے تذکیرہ و تربیت، اس کی اساس، جڑ اور بنیاد بھی قرآن ہی ہے۔ ذکر قرآن سے — محفوظ مسامع قرآن سے — وعظ قرآن سے — تطہیر فکر قرآن سے ہوگی، اور فکر کی تطہیر ہوگی تو اعمال خود بخود درست ہوں گے۔ ظاہر ہے کہ انسانی شخصیت فکر و عمل کا مجموعہ ہے اور یہ دونوں لازم و ملزم ہیں، باس معنی کہ ”گندم از گندم بروید، جوز جو“ کے مصدق غلط فکر، غلط عمل ہی کو جنم دے سکتا ہے اور صحیح عمل کے لئے صحیح فکرنا گزیر ہے۔ گویا اگر کسی انسان کی فکر کی تطہیر ہو جائے اور غلط افکار و نظریات اور فاسد خیالات اس کے قلب و ذہن سے پت جھٹکے پتوں کی طرح جھٹرتے چلے جائیں تو اعمال صالحہ اور اخلاقی حسنہ کے برگ و بار بلا تکلف از خود نمایاں ہو جائیں گے۔ اسی عمل (Phenomenon) کو قرآن حکیم ”يُكَفِّرُ عَنْهُمْ سَيِّاتِهِمْ“، بھی قرار دیتا ہے اور يَرِدِلُ اللَّهُ سَيِّاتِهِمْ حَسَنَاتٍ بھی۔ اور یہی ربط و تعلق ہے اس میں کہ تلاوت آیات کے متصلًا بعد تذکیرہ کا ذکر قرآن میں آیا ہے: يَتْلُوا عَلَيْهِمْ أَيْشَهِ وَيُنَزِّكُهُمْ—والله عالم!

تنظيم کے لئے اسوہ رسول سے رہنمائی

اب آئیے دوسرے مرحلے کی طرف، یعنی تنظیم و هجرت — تنظیم کے ضمن میں جناب محمد رسول اللہ ﷺ کا کیا اسوہ رہا ہے! اب اس مسئلہ کو ہمیں سمجھنا ہے۔ اس میں تو کوئی شک نہیں کہ تنظیم کے بغیر کوئی بھی اجتماعی کام نہیں ہو سکتا۔ یہاں تک کہ آپ کو

لوگوں کی جیسیں کاٹنی ہوں تو بھی ایک تنظیم قائم کرنی پڑتی ہے۔ گرہ کٹوں کے بھی گروہ (Gangs) ہوتے ہیں۔ ڈاکہ ڈالنا ہو تو گینگ بنانا ہو گا۔ سو شلزم لانا ہو تو آپ کو تنظیم بنانی ہو گی۔ اور اگر اسلام کے لئے کوئی کام کرنا ہے تو بھی تنظیم سے مفر نہیں ہے۔ حضرت عمر رض کا قول ہے: لا إِسْلَامُ إِلَّا بِجَمَاعَةٍ۔ یعنی جماعت کے بغیر کوئی اسلام نہیں۔ اور نبی اکرم صلی اللہ علیہ وسَلَّمَ کا توحیم ہے کہ:

((أَنَا آمُرُكُمْ بِخَمْسٍ : بِالْجَمَاعَةِ وَالسَّمْعِ وَالطَّاعَةِ وَالْهِجْرَةِ وَالْجِهَادِ فِي سَبِيلِ اللَّهِ))

”(مسلمانو!) میں تمہیں پانچ باتوں کا حکم دے رہا ہوں: (i) جماعت کا، (ii) سنن کا، (iii) اطاعت کرنے کا، (iv) ہجرت کا، اور (v) اللہ کے راستے میں جہاد کا۔“

ہمارا آج کا مزاج اس سے کافی دور چلا گیا ہے۔ بڑے بڑے اہل دانش و بینش اور صاحب علم و فضل کہتے ہیں ”ابی جماعت کی کیا ضرورت ہے؟ کام تو ہم بھی کرہی رہے ہیں، نماز روزہ تو ہو ہی رہا ہے، کسی کی کوئی خدمت بھی کر دی جاتی ہے۔“، اگر واقعی کوئی کام کرنا ہے، اگر اسوہ محمدی پیش نظر ہے اور انقلابِ محمدی کو دنیا میں دوبارہ لانے کی سعی و جہد کرنی ہے تو تنظیم سے رستگاری نہیں ہو سکتی، تنظیم کے بغیر کچھ نہیں ہو سکے گا۔ آج کے دور کا سب سے کٹھن کام یہی ہے۔ دیکھئے قرآن مجید (سورہ مریم) میں عرب کے لوگوں کو قَوْمًا لَدَّا کہا گیا ہے کہ یہ بڑی جھگڑا اللہ کا قوم ہے۔ ہر ایک اپنی جگہ پر فرعون بے سامان ہے، کون کسی کی سنبھالے گا! کون کسی کے سامنے سر جھکائے گا! آج کا دور بھی ایسا ہی دور ہے کہ سب سقراط و بقراط ہیں، کون کسی کی سنبھالے گا! لوگوں کے اپنے اپنے نظریات اور خیالات ہیں جو ایک دوسرے سے مختلف ہیں۔ چنانچہ اس دور میں کسی نظم کا پابند ہونا سب سے کٹھن کام ہے۔ کسی کی بات مانی جائے، کسی کا حکم مانا جائے، خود کو کسی ڈسپلن میں دے دیا جائے، سمع و طاعت کا نظم قبول کیا جائے، یہ بڑا مشکل اور کٹھن کام ہے۔ میرے نزدیک حضرت ابو بکر صدیق رض کی قربانیوں میں سب سے بڑا ایثار یہی

خاکہ انہوں نے اپنی شخصیت کی کامل نفی کر کے اس کو نبی اکرم ﷺ کی ذاتِ اقدس میں گم کر دیا تھا۔ حالانکہ بہت سے دُنیوی اعتبارات سے آپؐ نبی اکرم ﷺ سے آگے تھے۔ حضور ﷺ کے پاس اپنا ذاتی سرمایہ کوئی نہیں تھا۔ ازروئے الفاظ قرآنی : ﴿وَوَجَدَكَ عَائِلًا فَأَغْنَى﴾ ﴿اور تمہیں نادر پایا اور پھر مالدار کر دیا﴾۔ اللہ تعالیٰ نے آپؐ کو جب غنی کیا ہے تو سرمایہ اہلیہ محترمہ کا تھا۔ نقل کفر کفرنہ باشد طائف والوں نے یہی طعنہ تو دیئے تھے کہ اللہ کو ایک مفلس و قلاش کے سوا اپنا نبی بنانے کے لئے کوئی اور نہیں ملا تھا؟ مکہ والے بھی کہا کرتے تھے کہ اللہ کو نبی بنانا تھا تو دو عظیم شہروں (مکہ اور طائف) میں سے کسی صاحبِ ثروت سردار کو بناتا۔ حضور ﷺ کے پاس قریش کے اس قبائلی نظام کا کوئی منصب نہیں تھا، جبکہ ابو بکر صدیق رضی اللہ عنہ کے پاس سب سے زیادہ نازک اور حساس ذمہ داری تھی۔ یعنی دیت کا فیصلہ کرنا۔ آپؐ کے اختیار میں تھا کہ کسی مقتول کا کتنا خون بہا دیا جائے گا۔ گویا اس معاشرے میں کسی کی معاشرتی حیثیت (Social Status) کے تعین کرنے کا کام آپؐ کے سپرد تھا۔ اس سے آپؐ اندازہ لگا لیں کہ اس معاشرے کے قبائلی نظام میں حضرت ابو بکرؓ کو کیا مقام حاصل تھا! لیکن انہوں نے اپنی شخصیت کی ایسی نفی کی ہے اور اپنے آپؐ کو محمد رسول اللہ ﷺ کی شخصیت میں اس طرح گم کیا ہے کہ ”ابو بکر“، تو نظر ہی نہیں آتے۔ نظر تو وہ آیا کرتا ہے جو اختلاف کرتا ہے۔ ایسے شخص کی شخصیت علیحدہ اور جدا نظر آئے گی جو کسی درجے میں اپنی بات کرتا ہو۔ لیکن جس کی اپنی کوئی بات ہی نہیں ہے، جو خود کو گم کر چکا ہو محمد رسول اللہ ﷺ کی شخصیت میں وہ کہاں نظر آئے گا!۔ یہ ہے حضرت ابو بکر رضی اللہ عنہ کا سب سے بڑا ایشارا اور سب سے بڑی قربانی۔

آج جو سب سے بڑا خناس ہمارے دماغوں میں بیٹھا ہوا ہے وہ یہی انانیت ہے۔ کوئی نظم ہو گا اور کوئی تنظیم ہو گی تو بہر حال اس کے امیر اور اس کے نظامِ العمل کی پابندی بھی کرنی ہو گی۔ لہذا اپنے آپؐ کو اس ”کھاکھیر“ سے بچانے کے لئے یہ فلسفہ تراش لیا جاتا ہے کہ ابھی کسی جماعت یا تنظیم کی ضرورت ہی کیا ہے؟ دین کا کام کسی نہ

کسی درجے میں ہم بھی کہا رہے ہیں۔ جماعتیں اور تنظیمیں تو عموماً فتنہ بن جایا کرتی ہیں۔ اس لئے اس سے خذر ہی بہتر ہے۔ ان حیلوں سے دل کو مطمئن کر لیا جاتا ہے۔ لوگ سڑک پر چلتے ہوئے حادثے کا شکار ہو جاتے ہیں، لیکن اس کے باوجود باہر نکنا ترک نہیں کرتے۔ دل میں اصل چوری ہی ہے کہ میں کیوں کسی کی مانوں؟ لیکن یہ جان لیجئے کہ تنظیم و جماعت کے بغیر دنیا میں کبھی کوئی کام نہیں ہو سکتا۔

تنظیم نبویؐ کی نوعیت

اب رسول ﷺ کے اسوہ حسنہ کی روشنی میں مجھے تنظیم و هجرت کے بارے میں کچھ عرض کرنا ہے۔ نبی اکرم ﷺ کی تنظیمیں دو نوعیتوں کی تھیں۔ ایک تنظیم کی نوعیت تو یہ تھی کہ آپ ﷺ کے بر بنائے نبی و رسول ہونے کے جو شخص آپ پر ایمان لے آیا، اس نے کلمہ شہادت پڑھ لیا، تو وہ خود بخود بحیثیت مومن آپ کا مطیع و فرماں بردار ہو گیا اور آپ سے آپ اس بڑی تنظیم میں شامل ہو گیا جس کو اُمت مسلمہ سے موسوم کیا جاتا ہے۔ اب کسی دوسری تنظیم کی حاجت ہی نہیں۔ وہ حضور ﷺ کے احکام کا پابند ہے۔ آپ ﷺ کی اطاعت سے سرمو انحراف کرے گا تو اس کا ایمان ہی سلامت نہیں رہے گا۔ اس سے زیادہ مضبوط تنظیم کا دنیا میں وجود ممکن ہی نہیں ہے۔ دنیا میں ہر شخص کی رائے سے اختلاف کیا جا سکتا ہے، لیکن رسول ﷺ سے تو اختلاف ممکن نہیں۔ اختلاف کیا تو ایمان کی خیر نہیں۔ اختلاف کرنا تو دور رہا، بات مان بھی لی لیکن اگر دل میں کوئی اضطراب یا تنگی رہ گئی تو بھی ایمان کی خیر نہیں۔ از روئے الفاظ قرآنی:

﴿فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بِيْنَهُمْ ثُمَّ لَا يَجِدُوا فِي أَنفُسِهِمْ حَرَجًا مِّمَّا قَضَيْتَ وَيُسِّلِمُوا تَسْلِيمًا﴾

(النساء: ٦٥)

”نہیں (اے محمد ﷺ!) آپ کے رب کی قسم یہ ہرگز مومن نہیں ہو سکتے جب تک کہ اپنے باہمی اختلافات میں آپ کو فیصلہ کرنے والا نہ مان لیں، پھر جو کچھ آپ فیصلہ کریں اس پر اپنے دل میں کوئی تنگی بھی محسوس نہ کریں بلکہ سربر سربر

تسلیم کر لیں۔“

آپ نے دیکھا کہ آنحضرت ﷺ کے حکم کو تسلیم نہ کرنے پر ہی نہیں بلکہ آپ کے فیصلوں کو خوش دلی سے قبول نہ کرنے پر بھی ایمان کی نفی کی جا رہی ہے اور اللہ تبارک و تعالیٰ اپنی ذات کی قسم کھا کر نفی فرماتے ہیں۔۔۔ پھر دیکھئے سورۃ الحجرات میں فرمایا:

﴿يَا أَيُّهَا الَّذِينَ آمَنُوا لَا تَرْفَعُوا أَصْوَاتُكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِعَضِّ اَنْ تَحْبَطَ أَعْمَالُكُمْ وَأَنْتُمْ لَا تَشْعُرُونَ﴾ (آیت ۲)

”اے اہل ایمان! مت بلند کرو اپنی آوازوں کو نبیؐ کی آواز پر اور نہ ہی ان سے اوپنجی آواز میں بات کرو جس طرح تم باہم ایک دوسرے سے گفتگو کرتے ہوئے بلند آوازی اختیار کرتے ہو، مبادا تمہارے سارے اعمال بر باد ہو جائیں (تمہاری ساری نیکیاں اکارت جائیں، تمہارے اب تک کئے کرائے پر پانی پھر جائے) اور تمہیں شعور و احساس تک نہ ہو۔۔۔“

شعور و احساس تو تب ہوتا ہے جب انسان یہ سمجھے کہ وہ نبی اکرم ﷺ کی کسی نافرمانی کا ارتکاب کر رہا ہے۔۔۔ غور کیجئے کہ یہاں نافرمانی، حکم عدوی اور معصیت رسولؐ کا کوئی سوال پیدا نہیں ہوا، بلکہ مجرد سوئے ادب کی وجہ سے سارے اعمال کے جبط ہونے کی وعید سنائی جا رہی ہے۔

آگے چلئے اور دیکھئے کہ قرآن مجید میں اللہ تعالیٰ نے اطاعتِ رسول کے لئے کتنا حکم اور غیر مبہم ضابطہ و قانون بیان فرمادیا ہے: ﴿مَنْ يُطِعِ الرَّسُولَ فَقَدْ أَطَاعَ اللَّهَ﴾ (النساء: ۸۰) ”جس نے رسولؐ کی اطاعت کی پس اس نے اللہ کی اطاعت کی۔۔۔“ اسی ضمن میں خود نبی اکرم ﷺ کا قول بھی سن لیجئے: ((لَا يُؤْمِنُ أَحَدُكُمْ حَتَّى يَكُونَ هَوَاهُ تَبَعًا لِمَا جِئْتُ بِهِ)) ”تم میں سے کوئی شخص مومن نہیں ہو سکتا جب تک اس کی خواہش نفس اس ہدایت کے تابع نہ ہو جائے جو میں لے کر آیا ہوں،۔۔۔“ قرآن و حدیث کی یہ تعلیمات و ہدایات پیش نظر رکھئے اور غور کیجئے کہ اس سے زیادہ مضبوط کسی اور تنظیم کا آپ تصور کر سکتے ہیں؟

مسنون ہدیت تنظیمی — بیعت سمع و طاعت

واقعہ یہ ہے کہ میں نے اس مسئلہ پر کافی طویل عرصے تک بہت غور کیا ہے اور آپ کو بھی غور و فکر کی دعوت دیتا ہوں کہ آنحضرت ﷺ نے مختلف مواقع اور اوقات میں صحابہؓ سے جو بیعتیں لی ہیں، ان کی کیا ضرورت تھی؟ بنی اکرم ﷺ تو اپنی ذات میں خود مطاع ہیں، پھر بیعت کی ضرورت کیا ہے؟ غزوہ بدر سے پہلے جو مشاورت ہوئی ہے کہ آیا قافلے کا رُخ کیا جائے جس میں صرف پچاس نفوس ہیں یا اُس لشکر کا جو پوری طرح کیل کانٹے سے لیس اور ایک ہزار جنگجوؤں پر مشتمل ہے، تو اسی موقع پر ہی تو حضرت سعد بن عبادہ رضی اللہ تعالیٰ عنہ نے، جو قبلہ خرزج کے سرداروں میں سے تھے یہ بات کہی تھی کہ: إِنَّا آمَنَّا بِكَ وَصَدَّقْنَاكَ یعنی حضور! ہم آپ پر ایمان لا چکے آپؐ کی بحیثیت رسول اللہ تقدیق کر چکے، اب کوئی Option ہمارے لئے کہاں رہ گیا ہے؟۔ انہوں نے مزید عرض کیا کہ آپ ہمیں ساحل کے کنارے کھڑے ہو کر سمندر میں چھلانگ لگانے کا حکم دیجئے، ہم تعییل کریں گے۔ آپ ہمیں برک الغماد تک (جو یمن کا ایک دور دراز علاقہ ہے) چلنے کا حکم دیجئے، ہم چلیں گے، چاہے ہماری اونٹیاں لاغر ہو جائیں۔۔۔ لیکن اس کے باوجود مختلف مراحل پر آپؐ نے بیعتیں کیوں لیں؟۔۔۔ اس سوال کے جواب کو اسوضاحت سے سمجھئے جو میں پہلے پیش کر چکا ہوں کہ اللہ تعالیٰ اس پر قادر تھا کہ عرب میں انقلاب بھی آ جاتا اور اپنے محبوب ﷺ کے پائے مبارک میں ایک کانٹا بھی نہ چھبٹتا۔ اللہ نے ایسا نہیں کیا۔ کیوں نہیں کیا؟ اس لئے نہیں کیا کہ بنی اکرم ﷺ کی اسلامی انقلاب کی انسانی سطح پر جدوجہد ہمارے لئے نمونہ بنے۔ اسی طرح صحابہ کرامؓ سے حضور ﷺ کو کسی بھی موقع پر بیعت لینے کی کوئی ضرورت نہیں تھی۔۔۔ لیکن باہم ہمہ آپؐ نے بیعتیں لیں تاکہ امت کو معلوم ہو جائے کہ اسلامی نظم جماعت کی بنیاد بیعت ہے۔

حدیبیہ کے موقع پر جب حضرت عثمانؓ کی شہادت کی خبر پہنچتی ہے تو بنی اکرم ﷺ صحابہ کرامؓ کو دعوت دیتے ہیں کہ کون عثمانؓ کے خون کا قصاص لینے کے

لئے میرے ہاتھ پر سرفروشی کی بیعت کرتا ہے! اس پکار پر چودہ سو جان شار صحابہ کرامؐ^ل لبیک کہتے ہیں۔ وہ تو حضرت عثمانؓ کی شہادت کی خبر ہی غلط نکلی ورنہ صحابہ کرامؐ نے تو جان فروشی کے لئے خود کو پیش کر ہی دیا تھا۔ اسی بیعت کا نام ”بیعت رضوان“ ہے، جس کا ذکر سورۃ الفتح میں بڑے مہتم بالشان طریقے سے دو جگہ آیا ہے۔ آیت نمبر ۱۰۱ میں فرمایا:

﴿إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ يَدُ اللَّهِ فَوْقَ أَيْدِيهِمْ﴾
”(اے نبی!) جو لوگ آپ سے بیعت کر رہے تھے وہ دراصل اللہ سے بیعت کر رہے تھے، ان کے ہاتھوں پر اللہ کا ہاتھ تھا،“

آگے آیت نمبر ۱۸ میں ان بیعت کرنے والوں کو بایں الفاظ بشارت دی جاتی ہے:

﴿لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ فَعَلِمَ مَا فِي قُلُوبِهِمْ فَإِنَّمَا يَنْزَلُ السَّكِينَةَ عَلَيْهِمْ وَأَثَابُهُمْ فَتْحًا قَرِيبًا﴾
”اللہ ان مؤمنوں سے راضی ہو گیا جب وہ درخت کے نیچے (اے نبی!) آپ سے بیعت کر رہے تھے۔ اللہ کو ان کے دلوں کا حال معلوم تھا۔ اسی لئے اس نے ان پر سکینت نازل فرمائی اور ان کو قریبی فتح بخشی،“

بیعت عقبہ ثانیہ ہو رہی ہے کہ آپ سے عرض کیا جاتا ہے کہ حضور آپ مدینہ تشریف لے آئیے، ہم آپ کی اس طرح حفاظت کریں گے جیسے اپنے بال بچوں کی کرتے ہیں۔ بیعت کرنے والے وہ ہیں جو پہلے ہی سے ایمان لا چکے ہیں۔ قول و قرار کے لئے بیعت ہو رہی ہے۔ معاہدے ہو رہے ہیں۔ احادیث میں مختلف بیعتوں کا ذکر ہے۔ میں یہاں صرف ایک حدیث بیان کر رہا ہوں جس کے راوی حضرت عبد اللہ بن عمر رضی اللہ عنہ ہیں اور جس سے امام بخاریؓ اور امام مسلمؓ اپنی اپنی ”صحیح“ میں لائے ہیں۔ گویا یہ حدیث متفق علیہ ہے جو حدیث کا سب سے بلند مقام و مرتبہ ہے۔ حدیث کے الفاظ ہیں:

عَنِ ابْنِ عُمَرَ رَضِيَ اللَّهُ عَنْهُمَا قَالَ : كُنَّا إِذَا بَأَيَّنَا رَسُولَ اللَّهِ صَلَّى اللَّهُ عَلَيْهِ وَسَلَّمَ عَلَى السَّمْعِ وَالطَّاعَةِ يَقُولُ لَنَا : ((فِيمَا اسْتَطَعْتُمْ))

”ابن عمر رضی اللہ عنہما روایت کرتے ہیں کہ ہم جب رسول اللہ ﷺ سے سمع و طاعت کی بیعت کرتے تو آپ فرماتے کہ ”جس چیز کی تم طاقت رکھو۔“ اس سے معلوم ہوتا ہے کہ نبی اکرم ﷺ صحابہ کرام ﷺ سے مختلف اوقات میں مختلف کاموں کے لئے بیعت لیا کرتے تھے۔

بیعت کا یہ نظام جو ہمیں تعلیم دیا گیا ہے یہ درحقیقت اس تنظیم کی اساس و بنیاد ہے کہ جو اس کام کو کرنے کے لئے منظم ہو جو نبی اکرم ﷺ امت کے حوالے کر گئے ہیں۔ یعنی عالمی سطح پر انقلابِ محدث کا بول بالا کرنا۔ اس کام کے لئے طریق تنظیم یہ بیعت کا نظام ہے۔ کوئی اللہ کا بندہ جب آگے آئے اور پکارے کہ ”مَنْ أَنْصَارِيٌ إِلَى اللَّهِ“ تو آپ اس کے ہاتھ میں ہاتھ دیں اور سمع و طاعت کی بیعت کریں۔ فرق یہ ہو گا کہ نبی اکرم ﷺ سے جو بیعت کی جاتی تھی، وہ مطلق ہوتی تھی کہ جو حکم آپ دیں گے وہ واجب الاطاعت ہو گا۔ اس لئے کہ یہ گفتہ او گفتہ اللہ بود۔ ان کا فرمان اللہ کا فرمایا ہوا تھا۔ اور **مَنْ يُطِعِ الرَّسُولَ فَقَدْ أَطَاعَ اللَّهَ** ”جس نے رسول کی اطاعت کی اس نے اللہ کی اطاعت کی“۔ اب جو بیعت ہو گی، وہ مشروط ہو گی۔ یہ اطاعت ”فِي المَعْرُوفِ“ کی شرط کے ساتھ مشروط ہو گی۔ پس نبی اکرم ﷺ کا تیرسا اسوہ ہے کسی تنظیم کے قیام کے لئے نظام بیعت۔

احیائے دین اور اقامت دین کی جدوجہد کے لئے دستوری تنظیموں اور الیکشنوں کے ذریعے قائم ہونے والی تنظیموں اور امیر اور شوریٰ یا انتظامیہ کے لئے دوسال یا پانچ سال کے بعد الیکشن اور ان کے درمیان فرائض و اختیارات اور حقوق کا توازن قائم کرنے کے طریقہ کارکو میں کفر یا قطعی طور پر خلافِ اسلام نہیں کہتا، لیکن پورے شریح صدر کے ساتھ یہ ضرور کہتا ہوں کہ یہ طریق تنظیم اسوہ رسول کے مطابق نہیں ہے۔ میں پھر عرض کر رہا ہوں کہ نبی اکرم ﷺ کو تو بیعت لینے کی احتیاج ہی نہ تھی۔ حضورؐ نے مختلف اوقات میں جو بیعتیں لیں وہ میرے نزدیک اس لئے تھیں کہ آئندہ کے لئے ہمیں روشنی ملے اور حضور ﷺ کا طرزِ عمل ہمارے لئے اسوہ بنے۔ لہذا حضرت ابو بکر رضی اللہ عنہ کی خلافت

کا نصب ہو رہا ہے تو بیعت کی بنیاد پر۔ حضرت عمر فاروق رضی اللہ عنہ کا ہور ہا ہے تو بیعت سے۔ حضرت عثمان غنی رضی اللہ عنہ کا ہور ہا ہے تو بیعت پر۔ حضرت علی رضی اللہ عنہ کا نصب خلافت بھی بیعت کی بنیاد پر ہوا ہے۔ اس کے بعد بیعتیں تقسیم ہو گئیں۔ یہاں تک تو بیعت ایک تھی۔ وہ دینی بیعت بھی، سیاسی بیعت بھی اور انتظامی بیعت بھی تھی، لیکن خلافت راشدہ کے بعد یہ وحدت ختم ہو گئی۔ اس دور میں نظام حکومت کا عنوان تو خلافت ہی رہا لیکن اصلاً وہ ملوکیت میں تبدیل ہو گیا اور خلفاء تقویٰ کے لحاظ سے اس معیارِ مطلوب کے مطابق نہ رہے جو خلفائے راشدین میں نظر آتا تھا، لہذا بیعت و حصوں میں تقسیم ہو گئی۔ چنانچہ ایک سیاسی بیعت یعنی خلیفہ وقت کی اطاعت کے لئے ہوتی تھی جو بتدریج ایک معروف کا درجہ حاصل کر گئی جو دو رینی اُمیہ، بن عباس اور دو رعنانیہ تک ہمیں کسی نہ کسی صورت میں نظر آتی ہے۔ اور دوسری بیعت، ”بیعت ارشاد“، کسی بزرگ، خدا ترس، متین، متین دین، مزکی و مرتبی اور مرشد کے ہاتھ پر ہونے لگی۔ پھر اس بیعت ارشاد کے بھی کئی سلاسل وجود میں آ گئے۔ جیسے فقہی مسائل میں چار ممالک فقہ مشہور ہوئے اسی طرح انفرادی رشد و ہدایت اور تزکیہ و تربیت نفس کے لئے بھی چار سلاسل مشہور ہیں۔

اس بات کو بھی سمجھ لیجئے کہ یہ دو بیعتیں اُس وقت تک راجح رہیں جب تک شریعت اور قانون اسلام کا ڈھانچہ قائم (intact) رہا۔ تا آنکہ وہ دور شروع ہوا جب ایک طرف وحدت ملی پارہ پارہ ہوئی اور دوسری طرف متعدد مسلم ممالک بر اہ راست سیاسی طور پر مغربی استعمار کے استیلاء کے پنجے میں گرفتار ہو کر سیاسی طور پر غلامی سے دو چار ہوئے اور ہمارے دین کا برائے نام ڈھانچہ بھی برقرار نہ رہا اور پوری عمارت زمین بوس ہو گئی۔ شریعت اور اسلامی قانون مختلف ممالک میں مختلف ادوار میں منسوخ کر دیا گیا اور قاضیوں کی عدالتیں بر طرف کر دی گئیں۔ ان حالات میں تجدید و احیائے دین کی تحریکیں اور تنظیمیں ابھر نے لگیں۔ اور پھر ہمیں نظر آتا ہے کہ یہ دونوں بیعتیں یکجا جمع ہو گئیں۔ سوڈان میں مہدی سوڈانی ابھرے۔ طرابلس (موجودہ لیبیا) میں سنوی تحریک اور نجد میں محمد بن عبدالوہابؓ کی تحریک اٹھی (جو وہابی تحریک کے نام سے مشہور

ہے)۔ یہ تمام تحریکیں بیعت کے نظام پر سمع و طاعت اور هجرت و جہاد کے لئے پا ہوئیں۔ اس طرح ہمیں ان تحریکوں میں اس سنتِ بیعت کی تجدید نظر آتی ہے۔

سید احمد بریلویؒ کی تحریک میں عجب شان نظر آتی ہے۔ وہ مسلک کے اعتبار سے حنفی ہیں، مستند عالم دین بھی نہیں، لیکن ان کے ہاتھ پر بیعت کرنے والوں میں امام الہند شاہ ولی اللہ دہلویؒ کے خانوادے کے چشم و چراغ شاہ اسماعیل شہیدؒ بھی شامل ہیں، جو اہل حدیث ہیں۔ آج برعظیم پاک و ہند میں جو اہل حدیثت ہمیں نظر آتی ہے وہ کل کی کل ان ہی کی مسامی کا ظہور ہے۔ لیکن وہ بیعت جہاد ایک حنفی کے ہاتھ پر کر رہے ہیں۔ سید صاحب رحمۃ اللہ علیہ نے پہلے بیعت ارشادی، پھر بیعت جہادی۔ اس طرح ایک ہی شخصیت میں دونوں بیعتیں جمع ہو گئیں۔ یہ تو بیسویں صدی میں مغرب کے سیاسی استیلاع کے ساتھ ذہنی مرعوبیت کے پیش نظر دستوری اور قانونی تنظیمیں قائم ہونی شروع ہو گئیں، ورنہ اس سے قبل اس قسم کی کسی تنظیم اور جماعت کی تشکیل کا کوئی سراغ ہمیں اپنی تاریخ میں نہیں ملتا۔ صحابہؓ و تابعین کے دور میں صدارتی نظام کہیں نظر نہیں آتا کہ اتنے سال کے بعد صدر ہٹ جائے اور پھر دوبارہ انتخاب ہو۔ وہاں تو یہ نظر آتا ہے کہ جس کے ہاتھ پر بیعت ہوتی تھی وہ تاھیں حیات ہوتی تھی۔ آپ کو ایک مقصد پورا کرنا ہے جب امیر وہ مقصد پورا کر رہا ہے تو آخر کس دلیل سے آپ اس کو ایکشن کے ذریعے بدلا چاہیں گے؟ ہاں اگر وہ مقصد سے ہٹ گیا ہے تو آپ اپنا راستہ علیحدہ کر لیں، بیعت فتح کریں اور اپنے طور پر کام شروع کریں۔ کوئی اور ایسا نظر آئے جس پر اطمینان ہو کہ وہ بہتر کام کر رہا ہے تو اس کے ہاتھ پر بیعت کر لیں۔ حاصل بحث یہ ہے کہ تجدید و احیائے دین کے لئے کام کرنے کا جو طریقہ سنت نبویؐ اور تعامل سلف صالحین سے ثابت ہے وہ بیعت کا نظام ہے۔ اس کے علاوہ جو طریقے اختیار کئے جاتے ہیں، وہ اسوہ رسول اور سنت سے ہٹے ہوئے ہیں۔

یہ باتیں کہتے ہوئے دل روتا ہے کہ اس وقت ہمارا حال یہ ہے کہ جس طرح ہمارے ہاں ”وعظ“، گالی بن گیا ہے جو قرآن کی اصطلاح ہے، اسی طرح ”بیعت“ کے

ساتھ، جو خالصتاً قرآن وسنت کی اصطلاح ہے، ذہن میں فوراً دکانداری کا تصور آتا ہے۔ قبے، عماء، جبے اور ایک خاص اندازِ نشست و برخاست اور ایک خاص اندازِ گفتار کے ساتھ کسی شخصیت کا نقشہ ذہن میں اُبھرتا ہے، جن کے ساتھ مریدین کا ایک حلقة، خدام ادب کی حیثیت سے موجود ہوتا ہے۔ اس کے سوا کچھ نہیں۔ اگر بہت ہو گا تو یہ کہ کچھ ذکر کے حلقة ہو جائیں گے۔ اللہ اللہ خیر صلٰ۔ اس سے آگے ان کی کوئی دعوت نہیں۔ اس طرح ہم نے اس بیعت کو بھی بدنام کر کے رکھ دیا ہے۔ ہم نے کس چیز کو بدنام نہیں کیا ہے؟ بقول اقبال ۔

یہی شیخ حرم ہے جو چرا کر پیچ کھاتا ہے
لکیم بوذرُ و دلق اویسُ و چادر زہراُ

ہم نے ہر چیز پیچ کھائی ہے۔ دکان دار ہم ہیں۔ بدنام ہم نے دین کو کیا ہے۔ حج اور عمرے کے موقع پر اسم گنگ ہم کرتے ہیں لیکن بدنام حج ہوتا ہے۔ صوم و صلوٰۃ کے ساتھ سودی لین دین، بلیک مارکینگ، ذخیرہ اندوزی، ملاوٹ اور بہت سی بد معاملکیاں ہم کرتے ہیں اور بدنام دین ہوتا ہے۔ لیکن بایں ہمہ اگر ہم چاہتے ہیں اسوہ رسول کی پیروی کریں تو بیعت خواہ کتنی ہی بدنام ہو چکی ہو ہمیں تو اسی پر چلنا ہے۔ اگر وعظ گالی بن گیا ہے تو بنا کرے، ہمارے لئے تو قرآن ہی وعظ ہے۔ ازروئے الفاظ قرآنی: ﴿يَا يَاهَا النَّاسُ قَدْ جَاءَتُكُمْ مَوْعِظَةٌ مِّنْ رَبِّكُمْ وَشِفَاءٌ لِمَا فِي الصُّدُورِ وَهُدًى وَرَحْمَةٌ لِلْمُوْمِنِينَ﴾ — لظریقوں سے دعوییں چلتی ہوں تو چلا کریں، ہمارا لڑپیچ تو قرآن ہے۔ اسی کو پڑھو اور پڑھاؤ۔ اسی کو سمجھو اور سمجھاؤ۔ اسی کی شرح و وضاحت کرو، تحریر سے بھی، تقریر سے بھی۔ ہر ایک کی اساس قرآن ہو۔ نبواۓ ارشادِ رباني: ﴿بَلِّغُ مَا أُنْزِلَ إِلَيْكَ مِنْ رَبِّكَ﴾ اور بموجب فرمانِ نبوی: ((بَلِّغُوا عَنِّي وَلَوْ آتَيْتُهُ))

آپ حضرات بخوبی واقف ہیں کہ میں قرآن حکیم کا ادنیٰ طالب علم ہوں۔ قرآن مجید اور سیرتِ مطہرہ پر غور و فکر کے نتیجے میں جو بات مجھ پر منکشف ہوئی ہے اس پر الحمد للہ

عمل بھی شروع کر دیا ہے۔ وہ یہ کہ اقامتِ دین کی جدوجہد کوئی اضافی نیکی نہیں بلکہ میرا اور ہر مسلمان کا فرض عین ہے۔ اس کے لئے تنظیم کا قیام لازم ہے اور اس تنظیم کی ہیئتِ تشکیلی بیعت کے نظام پر ہونی عین سنت کا تقاضا ہے۔ میں اگر محض درس قرآن ہی دیتا رہتا اور سیرتِ مطہرہ کا بیان ہی کرتا رہتا لیکن قرآن حکیم اور سیرت مبارکہ سے جو پیغام اور تعلیم مجھے ملتی، اس پر عمل پیرا ہونے کی کوشش نہ کرتا تو مجھ سے بڑا دھوکے باز کوئی اور نہ ہوتا۔ میں درس قرآن، سیرتِ مطہرہ کے بیان اور وعظ کہنے کی حیثیت سے بہت مشہور (Popular) ہو گیا ہوں۔ تحدیث نعمت کے طور پر عرض کر رہا ہوں کہ میرے درسِ قرآن کو پاکستان ہی میں نہیں بہت سے بیرونی ممالک میں بھی انہائی قبول عام حاصل ہوا ہے۔ میں یہی کام کرتا رہتا اور کبھی عمل کی دعوت نہ دیتا تو میرا خیال ہے کہ اس وقت اگر یہاں چار پانچ سو کی حاضری ہے تو ایسی صورت میں یہ حاضری ہزاروں سے متجاوز ہوتی۔ اس لئے کہ ہمارے ہاں صرف ”سننے“ کا انہائی ذوق و شوق ہے۔ ہم سُنّتی ہیں اور خالص ”سُنّتی“ ہیں۔ یہ جو بار بار عمل کی دعوت دی جاتی ہے اور غلط کاموں پر جو ڈانٹ پڑتی ہے، اسے آدمی ایک دفعہ سن لے گا، دو مرتبہ سن لے گا، بار بار کون سننے آئے گا؟ میرے چند قربی واقف کار میرے پیچھے جمعہ پڑھنا چھوڑ گئے۔ انہوں نے مجھ سے صاف گوئی سے کام لیتے ہوئے کہ تمہاری تقریر بہت سخت ہوتی ہے۔ تم کار و بار میں سود کی آمیزش پر قرآن و حدیث کے حوالے سے تنقیدیں کرتے ہو اور وعیدیں سناتے ہو۔ تم متعدد غیر اسلامی معتقدات اور رسوم و رواج پر شدید گرفت اور نکیر کرتے ہو۔ ہم جس معاشرے میں رہ رہے ہیں اور جن حالات سے گزر رہے ہیں، ان میں ان کا ترک کرنا ہمارے لئے مشکل ہی نہیں محال ہے۔ تمہاری تقریر یہیں سن کر ہمارا ضمیر ملامت گر ہمیں سرزنش کرتا ہے۔ اس کشمکش سے بچنے کے لئے ہم نے تمہارے پیچھے جمعہ پڑھنا اور تمہارے درس میں شریک ہونا، ہی چھوڑ دیا ہے۔ اگر مجھے صرف درس قرآن اور محض علمی نکات ہی کو بیان کرنا ہوتا تو موجودہ حاضری سے دس گناہ زیادہ حاضری ہو سکتی تھی۔ لیکن میں قرآن کا عملی پیغام پیش کرتا ہوں، صرف علمی

نکات پیش کرنا اور اس میدان میں مو شگافیاں کرنا ذہنی عیاشی بن جائے گی۔ میرا قلب و ذہن مجھ سے پوچھتا ہے کہ اگر تم نے صرف یہی کچھ کیا تو اللہ کے ہاں کیا جواب دو گے؟ تم نے سب کچھ ہضم کر لیا ہے، اگر اس قرآن کو بھی ہضم کر گئے تو فَبِأَيِّ حَدِيثٍ بَعْدَهُ يُؤْمِنُونَ ﴿المرسلت﴾ (المرسلت) ”پس اس کے بعد کون ہی بات ہے جس پر تم ایمان لاوے گے؟“

خلاصہ بحث

یہ چند باتیں بطور جملہ ہائے معتبر ضمہ درمیان میں آ گئیں۔ اب خوب توجہ سے میری آج کی تقریر کا خلاصہ پھر سن لیجئے۔ میں پہلے بھی عرض کر چکا ہوں کہ میں نے اپنے فہم کی حد تک قرآن کا جو پیغام سمجھا ہے، وہی پیغام ہمیں احادیث میں ملتا ہے اور وہی پیغام ہمیں سیرت مطہرہ سے ملتا ہے۔ اسی بات کو میں نے آج اسوہ حسنہ کے حوالے سے آپ کے سامنے رکھا ہے۔ اور وہ اسوہ حسنہ یہ ہے:

محمد رسول اللہ ﷺ کی دعوت ایمان باللہ، ایمان بالآخرۃ اور ایمان بالرسالت کسی تبلیغی، رفاهی، اصلاحی، علمی و تحقیقی اور سیاسی نوعیت کی نہیں تھی، بلکہ خالص انقلابی نوعیت کی دعوت تھی۔ یہ تمام کام اس میں بطور اجزاء شامل تھے۔ چنانچہ اس دعوت کے نتیجے میں جو انقلاب بِ عظیم دنیا میں برپا ہوا، اس سے پوری انسانی زندگی میں تبدیلی رونما ہوئی۔ عقائد و نظریات، سیرت و کردار، نظام حکومت و سیاست، علوم و فنون، قانون و اخلاق، تہذیب و تدن اور معاشرت و معیشت، الغرض حیاتِ انسانی کا کوئی گوشہ بھی بدلتے بغیر نہ رہا۔

یہ انقلابی جدوجہد خالص انسانی سطح (Human Level) پر قدم بقدم چل کر کی گئی اور ایک انقلابی جدوجہد کو جن مراحل سے گزرنما پڑتا ہے، وہ سب مراحل نبی اکرم ﷺ کی اس انقلابی دعوت کو بھی پیش آئے۔ اللہ کی نصرت و تائید بھی حاصل ہوئی لیکن اُس وقت جب نبی اکرم ﷺ اور آپ کے جان شار صحابہ کرام ﷺ نے اپنی امکانی حد تک اس جدوجہد میں مثالی قربانی اور ایثار پیش کیا۔

آپ کی جدوجہد جن مراحل سے گز ری ان کو دود وال الفاظ کے جوڑوں کے ساتھ میں نے تین حصوں میں منقسم کر کے قدرے تفصیل کے ساتھ آپ کے سامنے پیش کیا ہے۔

☆ پہلا مرحلہ: دعوت و تربیت

☆ دوسرا مرحلہ: تنظیم و ہجرت

☆ تیسرا مرحلہ: جہاد و قتال

اس مختصر وقت میں، میں نے کوشش کی ہے کہ دعوت و تربیت اور تنظیم و ہجرت کے ضمن میں ضروری نکات آپ کے سامنے پیش کر دوں۔ دعوت و تربیت کے مرحلے کے متعلق میں نے آپ کے سامنے چند اہم نکات اسوہ حسنہ کی روشنی میں بیان کر دیئے ہیں۔ دعوتِ ایمان قبول کرنے والوں کی تنظیم تو آپ سے آپ ہو جاتی تھی، کیونکہ جناب محمد رسول اللہ ﷺ کی تصدیق اور آپ کو رسول اللہ تسلیم کرنے کا لازمی تقاضا تھا کہ تمام اہل ایمان، ایک تنظیم، ایک جماعت اور ایک امت بن جائیں اور اللہ اور اس کے رسول کے احکام کی بے چون و چرا تسلیم و رضا کی کیفیات کے ساتھ پیروی کریں۔ پھر ہجرت تو تنظیم کے ساتھ جڑی ہوئی ہے۔ کچھ اختیار کرو گے تو کچھ ترک بھی کرنا پڑے گا۔ اللہ اور اس کے رسول کی اطاعت کرنی ہے تو ہر اس چیز کو چھوڑنا ہو گا جو اللہ اور اس کے رسول کو ناپسند ہے۔ کسی سے جڑو گے تو کسی سے کٹو گے بھی۔ سیدھی سیدھی بات ہے۔ دین پر عمل کرنے کے باعث آج اپنے دوست سے کٹے تو کل اپنے بھائی سے کٹو گے۔ ہو سکتا ہے کہ بیوی سے بھی کٹنا پڑ جائے۔ ہو سکتا ہے وہ قت بھی آجائے کہ ہر ایک چیز سے کٹنا پڑ جائے۔ تو جو لوگ اللہ اور اس کے رسول پر پختہ یقین رکھتے ہیں، وہ کٹ جایا کرتے ہیں۔ وہ گھر بیار کوحتی کہ وطن کو بھی چھوڑ کر ایسے نکل جاتے ہیں جیسے جانتے ہی نہیں تھے کہ یہ ہمارا وطن تھا۔ لیکن جو کسی اصول کی خاطر ایک دوست اور ایک بھائی سے نہ کٹ سکا وہ اللہ اور اس کے دین کے لئے اپنا وطن کیسے چھوڑ دے گا؟ جو ایک پسیے میں امین ثابت نہ ہو کیا وہ لاکھ روپے میں امین ثابت ہو گا؟ جو چھوٹا سا وعدہ پورا نہ کر سکے، وہ بڑے بڑے وعدے پورے کرے گا؟ یہ باتیں ناممکنات میں

سے ہیں۔ ہجرت تنظیم کے ساتھ بطور ضمیمه مسلک ہے۔

پھر جہاد ہے۔ ”جہاد“ دراصل اس جدوجہد کا نام ہے جس میں ایک بندہ مومن باطن میں اپنے نفس سے اس کو اللہ اور رسول کا مطیع و فرمانبردار بنانے کے لئے کشمکش کرتا ہے، اور ظاہر میں دعوتِ حق کی تبلیغ کے لئے بھاگ دوڑ، سعی و کوشش اور اس کے قیام کے لئے محنت و مشقت بھی اسی جہاد میں شامل ہوتی ہے۔ پھر قتال ہے۔ جب بھی اس کا مرحلہ آجائے تو ایک بندہ مومن اس کے لئے تیار بھی رہے اور اس کی تمنا کی دل میں پروش بھی کرتا رہے۔ حضور ﷺ کا ارشاد ہے: ”جس شخص نے نہ تو اللہ کے راستے میں جنگ کی اور نہ ہی اس کے دل میں اس کی تمنا پیدا ہوئی اس کی موت ایک نوع کے نفاق پر واقع ہوئی“۔

اہل ایمان سے مطلوب روایہ

سورۃ الاحزاب میں زیر درس آیت ﴿لَقَدْ كَانَ لَكُمْ فِي رَسُولِ اللَّهِ أَسْوَةٌ حَسَنَةٌ﴾ کے بعد کی دو آیات یہ ہیں:

﴿وَلَمَّا رَأَ الْمُؤْمِنُونَ الْأَحْزَابَ قَالُوا هَذَا مَا وَعَدَنَا اللَّهُ وَرَسُولُهُ وَصَدَقَ اللَّهُ وَرَسُولُهُ وَمَا زَادُهُمْ إِلَّا إِيمَانًا وَتَسْلِيمًا * مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهُ عَلَيْهِ فَمِنْهُمْ مَنْ قَضَى نَحْبَةً وَمِنْهُمْ مَنْ يَنْتَظِرُ زَوْجًا وَمَا بَدَّلُوا تَبْدِيلًا﴾ (آیات ۲۲، ۲۳)

”اور سچے مومنوں کا حال یہ تھا کہ جب انہوں نے (غزوہ احزاب کے موقع پر) حملہ آور لشکروں کو دیکھا تو پاکارا ٹھے کہ یہ وہی چیز ہے جس کا اللہ اور اس کے رسول نے ہم سے وعدہ کیا تھا^(۱) اور اللہ اور اس کے رسول کی بات سچی تھی۔ اس واقعہ نے ان کے ایمان اور سپردگی کو اور زیادہ بڑھا دیا۔ ایمان لانے والوں میں ایسے لوگ موجود ہیں جنہوں نے اللہ سے کئے ہوئے وعدے کو سچ کر دکھایا ہے (یعنی وہ صبر و ثبات سے ڈٹے بھی رہے) اور ان میں سے کوئی اپنی نذر

(۱) اشارہ ہے سورۃ البقرۃ کی آیت ۱۵۵ کی طرف۔

پوری کر چکا (یعنی اللہ کی راہ میں اپنی جان کا نذر انہ پیش کر چکا) اور کوئی اپنی باری آنے کا منتظر ہے۔ اور انہوں نے اپنے روئیے میں کوئی تبدیلی نہیں کی۔

اس آیت میں ”وَمِنْهُمْ مَنْ يَنْتَظِرُ“، خاص طور پر قابل توجہ ہے۔ ایک مومّن کے ایمان کا تقاضا ہے کہ وہ بڑے ذوق و شوق اور اشتیاق کے ساتھ اس بات کا منتظر رہے کہ کب وہ وقت آئے کہ وہ اللہ کی راہ میں گردن کشا کر سرخرو ہو۔ اس لئے کہ سورۃ التوبۃ کی آیت نمبر ۱۱۱ کی رو سے اہل ایمان اللہ سے سودا کر چکے ہیں اور جنت کے عوض اپنا مال اور اپنی جان اس کے ہاتھ پنج چکے ہیں:

﴿إِنَّ اللَّهَ اشْتَرَى مِنَ الْمُؤْمِنِينَ أَنفُسَهُمْ وَأَمْوَالَهُمْ بِأَنَّ لَهُمُ الْجَنَّةَ طِيقَاتُلُونَ فِي سَبِيلِ اللَّهِ فَيَقْتُلُونَ وَيُقْتَلُونَ فَوَعْدًا عَلَيْهِ حَقًّا فِي التَّورَةِ وَالْإِنجِيلِ وَالْقُرْآنِ طَوْمَنْ أَوْفَى بِعِهْدِهِ مِنَ اللَّهِ فَاسْتَبِشُرُوا بِسَعْيِكُمُ الَّذِي بَايَعْتُمْ بِهِ طَوْذِلَكَ هُوَ الْفَوْزُ الْعَظِيمُ﴾ (التوبۃ: ۱۱۱)

”یقیناً اللہ نے مومنوں سے ان کی جانیں اور ان کے مال جنت کے عوض خرید لئے ہیں۔ وہ اللہ کی راہ میں جنگ کرتے ہیں، پھر قتل کرتے ہیں اور قتل ہوتے ہیں۔ اللہ کی طرف سے ان کے اس طرز عمل پر پختہ وعدہ ہے تورات میں بھی، انجیل میں بھی اور قرآن میں بھی۔ اور کون ہے جو اللہ سے بڑھ کر اپنے عہد کو پورا کرنے والا ہو! پس خوشیاں مناوا اپنے اس سودے پر جو تم نے اللہ کے ساتھ چکالیا ہے۔ یہی سب سے بڑی کامیابی ہے۔“

آپ نے ملاحظہ کیا کہ اس آیت شریفہ میں لفظ ”بیع“، جس سے ”بیعت“، بنا ہے، پوری جامعیت کے ساتھ قول وقرار اور عہد و پیمان کے لئے استعمال ہوا ہے۔ اس آیت کی رو سے مومنین تو اپنے مال اور اپنی جان اللہ کے ہاتھ پنج چکے۔ اب جب بھی یہ مرحلہ آئے تو وہ اپنی جان ہتھیلی پر رکھ کر اللہ کی یہ امانت اسے لوٹانے کے لئے میدان کارزار میں نکلیں گے۔ لیکن اس کے متعلق کوئی کچھ نہیں کہہ سکتا کہ یہ مرحلہ کب آئے گا۔ آگے کے مراحل کے بارے میں کوئی کچھ نہیں کہہ سکتا۔ کچھ پتہ نہیں کہ کب کیا مرحلہ آجائے اور کیا صورت حال پیدا ہو جائے! یہ بھی ہو سکتا ہے کہ ایک شخص دعوت دیتا رہے

اور اسی میں اس کی زندگی تمام ہو جائے اور اس کو ایک ساتھی بھی نہ ملے۔ نبیوں کے باب میں بھی ایسا ہوا ہے۔ یہ بھی ہو سکتا ہے کہ اللہ تعالیٰ کسی جگہ تمکن عطا فرمادے۔ اس کا دار و مدار ہماری سوچ پر نہیں ہے۔ جیسا کہ میں بیان کر چکا ہوں کہ نبی اکرم ﷺ تو مکہ سے ما یوس ہو کر طائف تشریف لے گئے تھے۔ مدینہ کی کھڑکی تو اللہ نے خود کھولی۔ مکہ میں اہل بیت کے چھ اشخاص ایمان لے آئے۔ اگلے سال بارہ آدمی آگئے اور اس سے اگلے سال پچھتر آگئے اور بیعت عقبہ ثانیہ منعقد ہوئی۔ پھر نبی اکرم ﷺ کے قدم مبارک ابھی وہاں پہنچ بھی نہیں تھے کہ مدینہ کو دارالحجرت بننے کی سعادت حاصل ہو گئی اور وہاں حضور ﷺ کی تشریف آوری کا بڑے اشتیاق کے ساتھ انتظار ہونے لگا اور استقبال کی تیاریاں ہونے لگیں۔ جبکہ مکہ جہاں حضور ﷺ بہ نفس نفس تیرہ برس سے دعوت دے رہے ہیں، وہ خون کا پیاسا بنا ہوا ہے۔ کون سے حساب کتاب میں یہ چیز آتی ہے؟ یہ مشیت الہی ہے۔ آگے کے مراحل کے بارے میں کوئی لال بھکڑ بن کر کہے کہ یوں ہو گا تو اس کی بات درخورِ اعتناء نہیں ہو گی۔ ہم اسوہ رسول ﷺ کے راستے پر چلنے کی کوشش کریں گے۔ اگر اخلاص ہمارے شامل حال رہا تو اس راہ میں پوری زندگی کھپا کریا سرکثاً کر دینیوی اعتبار سے ناکام ہو جانا بھی ہمارے لئے کامیابی ہے، اور کامیاب ہو گئے تو پھر تو کامیاب ہیں، ہی۔ اسی کو قرآن ”اُحْدَى الْحُسْنَيَّينِ“ سے تعبیر کرتا ہے۔ اس راہ میں آخرت کے اعتبار سے ناکامی کا کوئی سوال ہی نہیں۔ بالا کوٹ کے میدان میں راہ حق میں سرکٹا نے والے کیا ناکام ہوئے؟ ہرگز نہیں! ان کی کامیابی پر تو فرشتے رشک کرتے ہوں گے۔ وہ تو شہادت کے مرتبے پر فائز ہیں، جو انبیاء اور صدیقین کے بعد آخرت میں سب سے اعلیٰ مقام ہے۔

ہم نے اسوہ رسول ﷺ کی روشنی میں ”تنظيم اسلامی“، سمع و طاعت کی بیعت کی بنیاد پر بنائی ہے۔ اگرچہ ہم بہت کچے ہیں، تعداد کے لحاظ سے بھی قافلہ بہت ہی چھوٹا ہے اور اب تک جو ساتھی ملے ہیں وہ معیارِ مطلوب سے بہت نیچے ہیں۔ لیکن میں اس پر بھی اللہ کا شکر ادا کرتا ہوں۔ اس معاشرے میں سے مجھے جو ساتھی ملے ہیں وہ بھی

غنیمت ہیں۔ میں اللہ کے ہاں اپنا جواب تیار کر رہا ہوں کہ اے میرے رب! میں نے کچھ اور نہیں کیا۔ مجھے تو نے جو صلاحیت، طاقت، توانائی اور استعداد عطا فرمائی تھی میں نے اسے تیری کتاب مبین کے پیغام اور اسوہ رسول ﷺ کی طرف دعوت دینے میں لگایا اور کھایا ہے۔ میں نے مذاہنت نہیں کی جس میں زہر بہا ہل کو کبھی کہہ نہ سکا قند! میں نے کبھی اس کی پرواہ نہیں کی کہ یہ کہوں گا تو اہل حدیث ناراض ہو جائیں گے اور وہ کہوں گا تو احناف مجھ سے خفا ہو جائیں گے یا لوگ میرے دروس و خطابات میں آنا چھوڑ دیں گے۔ میں نے جس بات کو قرآن و سنت کے مطابق حق سمجھا ہے اسے ڈنکے کی چوٹ کہا ہے، بر ملا کہا ہے، بغیر خوفِ لَوْمَةَ لَا إِنْ كہا ہے، صرف اللہ کے خوف اور اس بات کو پیش نظر رکھنے کی شعوری کوشش کرتے ہوئے کہا ہے کہ: ﴿مَا يَأْلِفُظُ مِنْ قَوْلٍ إِلَّا لَدَيْهِ رَقِيبٌ عَتِيدٌ﴾ (ق: ۱۸) ”کوئی لفاظ اس کی زبان سے نہیں نکلتا جسے محفوظ کرنے کے لئے ایک حاضر باش نگران نہ ہو“ اور آج میں نے اسوہ رسول کے حوالے سے اپنی استعداد کی حد تک ساری بات آپ کے سامنے رکھ دی ہے۔ اب آپ سوچئے کہ آپ کس مقام پر کھڑے ہیں؟ فیصلہ آپ کا ہے۔ ذمہ داری آپ کی ہے۔ جواب دہی آپ کو کرنی ہے۔ بات پوری سامنے آچکی ہے۔ لیکن اگر کوئی تنظیم اسلامی کی دعوت کو مزید سمجھنا چاہتا ہو تو میں اس کو دعوت دوں گا کہ وہ تنظیم کے کتابوں کا مطالعہ کر لے، پھر فیصلہ کرے۔ میں آپ کو یہ حدیث نبوی سنا چکا ہوں کہ: ((أَنَا أَمْرُكُمْ بِخَمْسٍ : بِالْجَمَاعَةِ وَالسَّمْعِ وَالطَّاعَةِ وَالْهِجْرَةِ وَالْجِهَادِ فِي سَبِيلِ اللَّهِ)) ”میں تمہیں پانچ باتوں کا حکم دیتا ہوں: جماعت کا اور سمع و طاعت کا اور اللہ کی راہ میں ہجرت اور جہاد کا“۔ چنانچہ جماعت کے بغیر زندگی بسر کرنا خلافِ سنت زندگی ہے۔ کوئی اپنی جگہ بڑے سے بڑا سنت کا پر چارک بنانا ہوا اور خود کو قبیع سنت سمجھتا ہو۔ اگر وہ نظم جماعت کے بغیر زندگی بسر کر رہا ہے تو اس کی پوری زندگی خلافِ سنت ہے۔ اسی لئے حضرت عمر رضی اللہ تعالیٰ عنہ نے فرمایا تھا کہ لا إِسْلَامَ إِلَّا بِجَمَاعَةٍ رضاۓ الہی اور اسوہ رسول کی پیروی کے لئے جب تک اپنے آپ کو ایسی جماعت کے

حوالے نہ کر دیا جائے جو اعلائے کلمۃ اللہ کے لئے قائم ہو، زندگی بحیثیت مجموعی سنت کے مطابق نہیں ہو گی اور بات وہی ہو گی جو حضرت مسیح ﷺ نے فرمائی تھی کہ مچھر چھانے جائیں گے اور سمو پے اونٹ نگلے جائیں گے۔

اسوہ رسول ﷺ سے میں نے دین کے انقلابی پیغام کے لئے دعوت و تربیت، تنظیم و هجرت اور جہاد و قال کے مراحل اور اس کام کے لئے ایک ”تنظیم“ کی ضرورت کے دلائل آپ کے سامنے رکھ دیئے ہیں۔ یہ بات قرآن حکیم سے سمجھنا چاہیں تو تھوڑے سے غور و تدبر کے بعد ان شاء اللہ سورۃ آل عمران کی یہ آیت مبارکہ تنظیم کی دعوت کو سمجھنے کے لئے کفایت کرے گی:

﴿وَلْتُكُنْ مِّنْكُمْ أُمَّةً يَدْعُونَ إِلَى الْخَيْرِ وَيَا مُرْوُنَ بِالْمَعْرُوفِ وَيَنْهَا عَنِ الْمُنْكَرِ وَأُولَئِكَ هُمُ الْمُفْلِحُونَ﴾ (آیت ۱۰۳)

”تم میں سے ایک جماعت تو ایسی ضرور ہونی چاہئے جو نیکی کی طرف بلائے بھلائی کا حکم دے اور برائیوں سے روکتی رہے۔ یہی لوگ فلاح پانے والے ہوں گے۔“

وَإِخْرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ